




रजनीगंधा



प्रो. (डॉ.) अयोध्या प्रसाद उपाध्याय

रजनीगंधा

प्रो. (डॉ.) अयोध्या प्रसाद उपाध्याय



सृजनलोक प्रकाशन, नई दिल्ली



ISBN : 978-93-92703-41-6

प्रो. (डॉ.) अयोध्या प्रसाद उपाध्याय

प्रथम संस्करण : 2025

प्रकाशक :

सृजनलोक प्रकाशन

B - 1, दुग्गल कॉलोनी, खानपुर, नई दिल्ली -110062

मोबाइल : 7654926060

ईमेल : srijanlok@gmail.com

आवरण चित्र : राजवंज राज

आवरण सज्जा : संतोष श्रेयांस

मुद्रक : बी.क्यू.एस. सर्विसेज, खानपुर नई दिल्ली -62

Rajnigandha (Bhojpur Poetry)

Written By : Prof. (Dr.) Ayodhya Prasad Upadhyay

Published by : Srijanlok Prakashan,

B - 1, Duggal Colony, Khanpur, New Delhi – 110062

₹ 280

अनंत फल

लोक-भाषा के रूप में भोजपुरी भाषा के अन्यतम स्थान बा। अब तऽ अंतरराष्ट्रीय भाषा के दर्जा प्राप्त हो गइल बा। भोजपुरी हमार मातृभाषा हऽ, सुख अउरी दुख हऽ। हमार जीवन के गीत आ संगीत हऽ। राग अनुराग हऽ अउरी विराग हऽ। हमार जीवन-मरण के गीत आ रीत हऽ। भावाभिव्यक्ति के एगो सशक्त साधन हऽ। लोक-गीत, लोक-संगीत, लोक-कथा, लोक-गाथा आ लोक-संस्कृति के भंडार हऽ।

लोक में अनंत भगवान के कथा प्रचलित बा। भादों महीना के शुक्ल पक्ष चतुर्दशी तिथि के अनंत व्रत करे के विधान बा। ई कथा महाभारत काल से ले के आज तक हो रहल बा। सब केहू ई जानला भगवान विष्णु जी क्षीरसागर में शयन करी ना। अकेले ना लक्ष्मी जी के साथे। एही से विष्णु भगवान के लक्ष्मी नारायण कहल जाला। विष्णु भगवान के अनंत भगवान के रूप में जानल-मानल आ पूजल जाला। अनंत व्रत कथा क्रम में पंडित जी कथा श्रोता लोग से पूछीं ला - “का खोजत बाड़” श्रोता लोग कहला - “अनंत फल” फेरु पंडित जी पूछीं ला - “पवल ऽ” - “हँ पवलीं” - “माथे चढ़ाव ऽ”।

हमार एह प्रसंग के कहे के मतलब अनंत भगवान के कथा सुनावल भा बतावल नइखे। एह कथा के सब केहू जानते बा।

हम बहुत दिन से भोजपुरी भाषा में कुछ लिखल चाहत रहीं बाकी लिख ना पावत रहीं। प्रयास कइल कबो ना छोड़लीं। सरस्वती माई के गोहरावते रहि गइनीं। पढ़ले बानीं रसरी के रगड़ से पत्थर पऽ रेघारी बन जाला, आपुस में पत्थर चाहे लकड़ी के रगरइला से आग जाग जाला। ई सभ बात मन में बइठ गइल। अभ्यास करे लगलीं। कलम कागज के चिंता फिकिर छोड़ छाड़ दिहलीं। विचार प्रवाह में बहे लगलीं। एह पऽ भरोसा क के गंभीरता से विचार कइनीं। ओकरा के पचइनीं आ पहचान कइनीं। घबरइलीं ना। उलटा सीधा शब्दन के कागज पऽ लिखत रहलीं। ओकरा के पढ़त रहीं। कतहुँ गलत कतहुँ सही पवलीं। गलत के सुधार दिहलीं आ आगे बढ़त गइलीं, आगे बढ़त गइलीं। तब मन में विचार कइनीं अब तऽ कुछ समय खातिर विराम लगावे के काम बा ना तऽ जइसे भगत लोग क्षीरसागर सागर में भगवान के तब तक खोजत रहि

जाई जब तक पंडित जी सवाल ना पूछीं। ओइसहीं हमहुँ शब्दन के सागर में शब्द ब्रह्म के खोजत रहि जाइब तबहियों पार ना पाइब आ अनत फल पावे से वंचित रहि जाइब।

जइसे पंडित जी भगत लोग के भगवान से मिला देले ओइसहीं हमरो के भोजपुरी भाषा आ साहित्य के विद्वान लोग हमरा के शब्द रूप में अनत भगवान से मिला देले जवना से हम अनत फल पा गइनीं। जवन “रजनीगंधा” भोजपुरी काव्य संग्रह के रूप में आपन माथे चढ़ा लिहलीं। आ ओकर प्रसाद के सब भोजपुरी काव्य प्रेमी लोगन में वितरित करत खुशी के अनुभव कइनीं।

एगो बात रउआ सब के सोझा रख देल चाहत बानीं कि ऊ केहू खातिर बोझा मत बन जाय। रजनीगंधा एगो फूल हऽ आ रजनी गंधा एगो जर्दो हऽ। एह काव्य संग्रह में एक सै पच्चीस गो कविता बा। ओही में से “रजनीगंधा” बा। ई फूल ना शूल हऽ। जिनगी बर्बाद करे के एगो साधन हऽ। जेकरा चक्कर में पड़ के अधिकांश नवयुवक आपन जीवन बर्बाद कर रहल बाड़े।

आपन बात समाप्त करत ई कहत बानीं कवनो जरूरी नइखे कि पंडित जी के कहला पऽ भगत लोग अनत फल के आपन आपन माथे चढ़ा ले ला, ओइसहीं पाठक गण हमरा कहे से एह कवितन के माथे से लगइबे करे, हो सकत बा ओकरा के कुचलियो देबे।

खैर कवनो बात नइखे। सब केहू के मन मिजाज तरह तरह के होला। हमरा में जतना हुनर रहे ओह तरह के रसोई बना के परोस देले बानीं। जेकरा रुचि ऊ खाई आ जेकरा ना नीमन लागी कूड़ादान में फेंक दीही।

सब केहू हमरा खातिर बरोबर बा। बाकी पाठक गण से हम निहोरा जरूर करब कि आपन सचेत नजर से कम से कम एको बेर देखे के कोशिश करब जा। हम संपूर्ण भोजपुरी भाषा भाषी, जेकरा से दु गो बात सिखले बानीं, जे हमार मनोबल के बढ़वले बा, हमार जतना बाल बच्चा बाड़े आ टंकक के साथे प्रकाशक के प्रति जिनगी भऽ आभारी रहब।

राउर

अयोध्या

समर्पण

हम आपन पूरा परिवार के तरफ से
नशा के शिकार नवयुवकन के
“रजनीगंधा” नामक भोजपुरी काव्य-संग्रह
समर्पित क के अत्यंत प्रसन्नता के
अनुभव करत बानीं।

अनुक्रमणिका

क्र.सं.	पृष्ठ सं.
खेतवा प जइह सईयाँ	13
ऊख	14
दरपन	15
पेठिया	16
जातिगत जनगणना	17
जासूसी	18
अब बउराइल मनवा	19
साधु	20
मुसीबत में जिनिगी	21
दुखड़ा	22
तुलसी	24
अदिमी से अदिमी	25
सिलवट	26
कवन चीज	27
बाबूजी के ना रहला पऽ	28
सभे बा मरत	30
सगरो अन्हार बा	31
सेनुरा के डिबिया	32
सुनहीं के पड़ी	33
मदिरा पीये के फेर में	35

चदरिया फाटल बा	36
सदा बहार	37
आपन हारल	39
कवनो ठेकाना नइखे	40
दलिद्वर	42
केहु ना कही	43
मन करत बा	44
पितरपख	45
बरजोर घोड़ा	46
बबुआ कबो नाम मत लीहऽ	48
कल्याण हो जाई	49
ढोल झाल	50
महिसासुर	51
पकड़ के गरदन	52
मन लगा के पढ़ीहऽ	53
जवनवा	54
नमन करत बानीं माई	55
साल कतनो बदले	57
रोजी-रोटी	58
साहित्यकार एसी में	59
रजनीगंधा	61
मत जइहऽ सुगनवा	62
लोर भर आइल	63
कइसे कटी जिनगी	64
बेंड़ा पार	65
सोना के बनल केवाड़ी	66
फरियाद करीं जा	67

दिलवो दरक जाला	68
दरबार राम के	69
सदियन के अन्हरिया	70
आसरा लागल रहे	71
फर्श वाला अर्श पऽ	72
समय पहाड़ हऽ	73
एह दुनिया में	75
चरित्रहीन	76
झँपिया से हथिया	77
ईडी सीबीआई	78
भाईचारा	79
भार तोहरा पऽ बा	80
बदलल समझिया	81
मेंहदी भइल कचनार	82
संवाद के सिलसिला	83
कजरारे नैना	84
नजर के सब खेल बा	85
नजरिया बदल लऽ	86
केहू फुटहा के मुहताज रहे	87
सिपाही के नौकरी	88
कारु के कड़कड़हट	89
हम गाँव के हई	90
दुनिया के रीत गजब बा	93
पास ना एको पाई	94
पतिया लिखत बिया	96
हरि ओम् बोल रे मनवा	98
आइल बुढ़ापा	99

गोदिया में नइखे कवनो	100
मत दउड़ रे भाई	101
मोंछ	102
धनरोपनी	103
आदमी	105
हज़म होखे	106
किसान के गीत	107
पेंसिल से लिख लिख	110
कइसे जाई दुअरवा	111
ए माई हमहु कथा सुनाइब	112
श्याम से यारी	114
झूठ-साँच के इज्जत	115
खेतवा के ओर	117
रउआ के धन्यवाद	118
हिन्दी भुला गइल	120
दुआरे बरिआत	121
सुतल बाड़े सईयाँ	122
हम ना जाइब कचहरिया	124
सभे जान गइल	125
बान्हीं के पगरिया	126
एकर गारंटी के लीही	127
जान पहचान बा	128
फुलवरिया में	129
खा के भंगिया के गोला	130
माई के याद करी जा	131
चूहिया अस लुकाइल बा	132
आइल बाड़ी फुआ	133

ई लोकतंत्र हऽ	134
भगमनिया	135
गोरखधंधा	136
चरवाही	137
रिक्शा हमहुँ चलाइब	138
हैप्पी फादर्स डे	139
कुछ पेंडिंग बा	140
फेसबुक	141
चिरई	142
ताली	143
बहे पुरवइया	144
पबजी	145
बाबा विश्वनाथ	146
हो गइले पागल	147
मातृदिवस के बहाना बना के	148
जुलुमी पुरवइया	149
नेता	150
तपिश	151
पियवा शराबी	152
केने बाड़ऽ बबुआ	153
जिला ससरावँ	154
बगावत	155
पाती	156
रउआ सम्मान में	157

खेतवा प जइह सईयाँ

खेतवा पऽ जइह सईयाँ
गोजी लाठी ले के जइह
भुलइह मत बान्हे के पगरिया

कबो होखी धूप घाम
कबो घेर लीही बदरिया
कबो मिली आर-पगार
कबो मिली चले के डगरिया
भुलइह मत बान्हे के पगरिया

लाठी संघतिया हउवे
करहा-कुरही फाने में बनी मददगरिया
साँढ़ भईसा कुकुर बिलारिया के
करी किनरिया
भुलइह मत बान्हे के पगरिया

गोजी लाठी ले के जइह
हउवे ऊ रहिया के संघतिया
छोड़ के जइह मत ओकरा के सईयाँ
भुलइह मत बान्हे के पगरिया।

ऊख

एक साल बाबूजी
रोपले रहन बिगहा में ऊख
दवाई डलाइल रहे
तबो दिअँका लागल रहे
बहुते ऊख गइल रहे सूख
साँझी खा बइठल रहीं जा
बाबूजी कहलन
एह साल बुझात बा लागी घाटा
पुर ना परी लेल पाटा
अचानक उठ के घुमे लगलन
ताली बजा-बजा के झूमे लगले
हमरा कुछुओ ना बुझाइल
ई का हो गइल
हमरा से कहले
जवन होला ऊ अच्छा होला
ऊख में कबिली रोपवा देब
गाँज पर जाई
ऊख के घाटा पूरा हो जाई।

दरपन

दरपनवा मोर उदास बा सखियाँ
मनवा लागत नइखे
कहीं केकरा से बतिया
सभे जीअला अपना खातिर
केकरो घरे ना जाला
सभ केहू बडुए आपन मन के
मन भइल बा मतवाला

मनवा लागत नइखे सखियाँ
दिनवा पहाड़ भइल बा
समय बीतत बा कइसे
हमरा कुछुओ बुझात नइखे
जब-जब जात बानी दरपन भीरी
लउकत बा चेहरा उदास सखियाँ

मनवा लागत नइखे
दरपनवा मोर उदास बा सखियाँ

पेठिया

बसल बा मोर मनवा सजनी
खेतवा खरिहनिया में
भोरे-भोरे जा के
देखब हम धन कटनी के
काट-काट के धान
पल्हारी पसार पसार के
खेतवा में दुएक दिन तक
हवा में सूखा-सूखा के
बोझा बान्ह-बान्ह के
खेतवा से ढो-ढोके
खरिहनिया में रखल जाई
थोरिके दिन में दवँरी के
तइयारी शुरु हो जाई
खरिहान में बयलन से
दँवरी कइल जाई
कतहुँ धान के कतहुँ पुअरा के
गाँज गाँजल जाई
बैलन के खूर से
धान कचटल जाई
मेंहिया मेंह के तऽ घुमे
पेठिया पैर पऽ
चक्कर लगाई
जतने पेठिया तेज चली
जल्दी धान दँवाई।

जातिगत जनगणना

जाग जाई जब जनता भाई
होखे लागी सरकार के धुनाई
अबहीं त ऊ फउकत बडुए
जातिगत गणना कइले बडुए
का सही का गलत बडुए
एह बात से
बौखलाहट में जनता बडुए
जाति आधारित जनगणना से
जनता माँगत अधिकार बा
ऊ दिन अब कहँवा बा दूर
मौका मिलल बा जनता के भरपूर
सरकार बडुए मद में चूर
हो जाई सपना ओकर चकनाचूर
जनता बुझलस देर से भाई
सरकार के सामत आई
धीरज धर जनता लोग
बन रहल बा नीमन जोग
केहु सवर्ण के कइसे भुलवाई
ऊहो माँगत बा आपन हिस्सा
हमरो दे दऽ भाई।

जासूसी

बबुआ जिनिगी भर
कइलऽ तू चापलूसी
अब समझावत बाड़ऽ
छोड़ द जा दकियानूसी
दुनिया भर में कहत रहऽ
ना दुहे के बे छनले गाय
अपने तू का करत रहऽ
दुहाई करे खातिर गाय के
मरल बछड़ा के खलड़ी में
भरले रह तू काहे भूसी
अबहिन्यो मन मानत नइखे
त गाँव में जहँवा तहँवा
जेकर तेकर करत बाड़ जासूसी।

अब बउराइल मनवा

अब बउराइल बा मनवा
केकरो गुलामी ना करी
करजा कपार चढ़ल
ओकरा उतारे के परी
बूढ़ हो गइले बाबूजी
बूढ़ा गइली मतारी
अकेले बिआ घर में
हमार मेहरारु
केकरा के डाँटी केकरा के बोलीं
केहू के कुछुओ कहब त
हमरा लाग जाई हतेआरी
इहे सब देख सुन के
पगलाइल बा मनवा
अब ऊ केकरो गुलामी ना करी
दिन भर काम करब हम
साँझी के लेब मजूरी
भरपेट खाइब पीअब
मन में करब सबूरी
आई अइसन एक दिन
करजा कपार से उतरी
शांति से कमाइब खाइब
गाँवे रहब ना जाइब बहरी
मनवा अब बउराइल बा
केहू के गुलामी ना करी।

साधु

प्रपंची आडम्बरी
पहिर के घूमे पीतम्बरी
चौड़ा करे त्रिपुंड
लेके बइटे बाघम्बरी
दुनिया भर के करे उपदेश
मन में समाइल बा लोभ
कइसे होखब मठाधीश
एक बार मन में
आइल रहे बने के साधु
फिर सोचे लगनीं
यदि हो जाई कवनो अपराधु
ओह समय हम का करब
कइसे छींटाकशी के सहब
तब होखे लागी मारामारी
हमरा प आई बिपतिया भारी
काहे हम करब अइसन काम
बदनाम होखी बाप दादा के नाम
काहे ना हम घरवे में रहब
प्रेम भाव से राम नाम भजब।

मुसीबत में जिनिगी

मुसीबत में जिनिगी
जब फँस जाला
तब ओकरा के निकाले में
बड़ बड़ किरान
फेल हो जाला
ओकर ओर छोर के
पता ना चल पावला
एक से एक दिमागी
खलिसा एने ओने धावला
जे फँस जाला
ऊ कवनो बेवकूफ ना होखे
सिरिफ समय के ऊ मार खाला
जिनिगी त जिनिगी हऽ
जेकरा के सभे जीअला
बाकी हमार समाज
ओकरा पर हँसला
जेकर जिनिगी
कवनो कारन से फँस जाला।

दुखड़ा

आपन जीवन के दुखड़ा सुनावत बानीं
अँखियन से अझुरा के गँवावत बानीं
ना नइहर छुटल
ना ससुरा छूटल
मोह में फँस के
जिनिगी बीतावत बानीं
आपन जीवन के दुखड़ा सुनावत बानीं

बाल बचवन के फेर में
फेरा लाग गइल
उहे बात सबका के
हम समुझावत बानीं
आपन जीवन के दुखड़ा सुनावत बानीं

देखे में ई रहिया
सुगम लागत बा
एह पर चलला के
दुखवा बतावत बानीं
आपन जीवन के दुखड़ा सुनावत बानीं

बीत गइल जिनिगी
सहते सहते
आस लागल रहल
करते करते
कवनो पूरा ना भइल
जोहते जोहते

अब त अपने से साधत
अदावत बानीं
आपन जीवन के दुखड़ा सुनावत बानीं

ना बदलल जमाना
ना बदलल जमीन
उहे रहि गइल घरवा
अँगनवा के सीन
मन से बदलल चाहत बानीं
तबहियों ना हम कुछ
कर पावत बानीं
हो के लाचार हम मछरी जस
छटपट करत बानीं
आपन जीवन के दुखड़ा सुनावत बानीं

कबो केहू से हम सुनले रहीं
प्रेम राहत देला
ना मनलीं अनुशासन परिवार के,
ओढ़ लेनी झमेला
आज उहे हमार जिनिगी के
जंजाल बन गइल
सगरो घूम-घूम के सभका सामने
रोवत गावत बानीं
आपन जीवन के दुखड़ा सुनावत बानीं
अँखियन से अझुरा के गँवावत बानीं।

तुलसी

सोचले बानीं मन में आपन
आँगन में तुलसी लगाइब जी
अमावस होखे चाहे पुनवासी
गंगा मइया में नहाइब जी
भोलेबाबा के किरपा से हम
उनुका पर जल चढ़ाइब जी

रोपेआ पइसा लाता कपड़ा
हाथ से अन्नदान कराइब जी
जवन जवन हमार मन करी
दुनों हाथ से लुटाइब जी

दान करब गइया बछिया के
पोंछ पकड़ के जाइब जी
तबहियों हमार संदेह बनल बा
बैतरणी पार ना पाइब जी
पाप के घइला पूरा भरल बा
नइखीं पुन कमाइल जी

कतनो लगाई तुलसी पीपर
हम कतनो गंगा नहाई जी
बढ़िया करबऽ बढ़िया पाइब
खा किरिया ना सताइब जी

तब आँगन में तुलसी सोभिहें
गंगाजी के दर्शन पाइब जी
बिना समाज के सेवा कइले
तुलसी के पास ना जाइब जी।

अदिमी से अदिमी

आज जीवन से राग
खतम हो गइल
अदिमी से अदिमी
दूर हो गइल

जब आइल मोबाइल
सब लोग के खुशी छिनाइल
धीरे धीरे अइसन भइल
अदिमी से अदिमी कट गइल

आज जीवन से राग
खतम हो गइल
जब आइल मोबाइल
ऊ गज़ब के
हथियार बन गइल
एकरा से
अदिमी पंगु हो गइल

सब कुछ
ठीक-ठाक कहँवा बा
अदिमी सिमट के रह गइल।

सिलवट

गाँवें गइला बहुत दिन हो गइल
जब से माई जीअल
सिलसिला बनल रहल
ढेंकी जाँत सिलवट के पूजत रहल

गधबेर जइसे होखे दीअना बारत रहल
साँझा माई हई जान के
अँचरा से तोपत रहल
अब ना लउकी भाँड़ी में चाउर धइल

माई जब से जीअल तब ले सहेजत रहल
तीज त्योहार पर बहिनन के
सौगात भेजत रहल
गाय बैलन से दुआर शोभत रहल

बाछा बछियन के कूदल
नीमन लागत रहल
जब से आँगन आ छप्पर रहल
तब ले गौरैय्या चहकत रहल

माई रोजे आँगन में दाना छीटत रहल
अब सब कुछ सपना जइसन हो गइल
अब से सभे उहे कइल जवन माई कहल
गाँवें गइला बहुत दिन हो गइल।

कवन चीज

सुख खातिर हम
सब गँवा देनीं
अब ले कुछुओ ना पवनीं
ईमानदार बन के
हम का कइनीं
जिनिगी किराया के
घर में गुजार देनीं
बहुत बहस के
कवनो काम नइखे
हम एगो इंसान बानीं
हमरा ई ना बुझाइल
कवना सुख खातिर
हम सब गँवा देनीं
कवन चीज
खोजत रहीं हम
जवन ना पवनीं
ईमानदार बन के
हम सब कुछ
प्राप्त कर लेनीं
चरित्रवान बनला से
बढ़ के,
एह दुनिया में
कवनो दोसर चीज के ना देखनीं।

बाबूजी के ना रहला पऽ

कवनो अदिमी के जीवन में
माई के जगहा
केहू दोसर ना लीही
बाबुओ जी कतनो बड़ होखिहें
माइए उनुका के
सलाह मशविरा दीही

बबुआ कान्हे बाबुजी के
जब बइठ जाला,
ओकरा सोझा
दुनिया भर छोटे लागला
जवना दिन बाबूजी के
आँख मूँदा जाला
बबुआ के आँख में
अन्हरिआ छा जाला

बछड़ा तबहिन्यें
कूदे ला फाने ला
जब ले खूँटा से
बान्हल रहेला
खूँटा से जब पगहा
छटक जाला
तब ओकर होश ठिकाने
लाग जाला

बाबूजी के ना रहला प
बबुआ बचिया के
आँटा दाल के भाव
मालूम हो जाला

बाबूजी के महिमा के कतनो
कइल जाई बखान
ऊ सब कमे होखी
सुन ल देके ध्यान

बाबूजी खातिर मन में बबुआ के
शोक भरल बा
बबुआ के भीतर बाबूजी खातिर
करुणा के भाव उमड़ल बा

बाबूजी के जिनिगी में बबुआ
उनुकर पीड़ा समझले होइते
तब उनुका ना रहला के बाद
रात-दिन रोवला के बहाना काहे बनइते।

सभे मरत बा

सरकारी फरमान बा जारी
केहू कवनो संघ संगठन के
जब नाम लीही
ओकरा पऽ आफत आई भारी
तब ओकर नौकरी रसातल में जाई
अगर कवनो तरह से बनाइयो लीही
तब ओकरा के जहन्नुम में भेज दिआई

स्कूलन के संग संग कालेजन पऽ भी
शामत बा आइल
पाँच पाँच घंटी पढ़ावल बा जरूरी
आपन कालेज में जब ना होई पूरा,
दोसरा कॉलेज में चाहे होखे दूरी
तब शहर चाहे देहात के
कालेज में पड़ी पढ़ाई
ना त तनख्वाह काटल जाई
जब एह तानाशाही के
संघ कइलस विरोध
तब अधिकारियन के पेंशन पर
लाग गइल तत्काल रोक
संगे संगे सब पेंशनभोगी के
पेंशन पर आ गइल बा आफत
तीन-तीन महीना से बंद हो गइल पेंशन
भोजन पानी बिना बा सभे मरत।

सगरो अन्हार बा

पढ़ लिख के खोजत बानीं
रोजी रोजगार
कतहुँ लउकत नइखे
छवले बा सगरो अन्हार

एगो से दु गो भइलीं
दुगो से हो गइनीं चार
कुछुओ बुझात नइखे
करीं हम कवन रोजगार
छवले बा सगरो अन्हार

रोपेआ ना पइसा बा
नाहीं बा खेतवा बधार
कवनो दोसरो जोगाड़ नइखे
लोन लोन हल्ला बा
नइखे देत बैंक अउरी सरकार
छवले बा सगरो अन्हार

गँउवाँ में शरमात बानीं
करे में मजूरी
लोगवा कह कह के हँसे लागी
ई ले ले बाड़े बी ए के डिगरी
रह रह के बदलत बा विचार
छवले बा सगरो अन्हार ।

सेनुरा के डिबिया

ए परदेसी सईयाँ
हमरा के ले ले अइह
सेनुरा के डिबिया

ना चाहीं झुमका
नाहीं काम हलका के
कवनो जरूरत नइखे नथिया
परदेसी सईयाँ
हमरा के ले ले अइह
सेनुरा के डिबिया

ना चाहीं पइसा रोपेआ
नइखे काम कवनो
धन अउरी दउलत के
नाहीं जरूरत बा
साया अउरी सड़िया
परदेसी सईयाँ
हमरा के ले ले अइह
सेनुरा के डिबिया

सब कुछ बिला जाई
संगे हमरा इहे जाई
मरला के बादो
हम कहात रहब
मोर सुहागिन धीया
ई सभ सुन सुन के
खुश होइब ए हमार पिया
ए परदेसी सईयाँ
हमरा के ले ले अइह
सेनुरा के डिबिया।

सुनहीं के पड़ी

भोजपुरी बोले के सीखीं
भासा के करीं पढ़ाई
भोजपुरी पढ़े के सीखीं
भासा के करीं लिखाई

भोजपुरी के इतिहास
अउरी बडुए व्याकरण
नाटक आ कहानी लिखाइल
ढेर सारा बा संस्मरण
कविता आलोचना भरल बा
दुनिया भर के कहावत लिखाइल

पढ़नीहार के धरनीहार लागल बा
आठवीं अनुसूची में
शामिल करे खातिर
प्रदेश से ले के देश भर में
शोर मचल बा
देश में सगरो होखत बा
सम्मेलन आ अधिवेशन
तबो आज तक भोजपुरी के
केहू ना मिलले माई बाप
जवना से बनल बा टेंशन

काहे केहू के बुझात नइखे
एकरा पीछा कवन बा श्राप

भोजपुरिया कबो निराश ना होखे
मरते दम तक
लड़त भिड़त रहिहें
एक दिन अइसन जरुरे आई
खूँटा आपन ओहिजे गड़िहें
झूक जाई सरकार
भोजपुरिया के बात सुनहीं के पड़ी
नाहीं त चाका जब जाम हो जाई
तब टूट जइहें
सब सरकारी तंत्रन के कड़ी
आपन बात अब हम बस करत बानीं
रउआ सब के चरनन में बसल बानीं।

मदिरा पीये के फेर में

मदिरा पीये के फेर में
बबुआ घरे से गइले
माई पूछत रह गइली
नाहिये ऊ बतलइले
पी के जब लवटत रहले
तब नली में गिर गइले
सगरो हो गइल हल्ला
जुट गइल टोला मुहल्ला
नथुआ नथुआ हल्ला भइल
माई के जीव डेराइल
जब ओहिजा पहुँचली
देखते आपन माथ पकड़ली
मिलजुल के लोग निकालल
ओकरा के घरे पहुँचावल
माई के चिंता बढ गइल
हमार लइका आवारा भइल
रक्षा करऽ हे हमार गोसईयाँ
दुनिया से गइले कहिये सईयाँ
एक मात्र तू बाड़ सहारा
नथुआ के नइया भगवान
लगाा द किनारा।

चदरिया फाटल बा

चदरिया फाटल बा मोर
बहुत दिनन से
ओढ़त रहनी
मसक गइल बा
कोरे कोर
चदरिया फाटल बा मोर

रतिया कसहुँ
बीत जात बा
नइखे कटत
भोरे भोर
चदरिया फाटल बा मोर

ओकरा के
फेंकत नइखे बनत
नाहीं ले जात बाड़न
कवनो चोर
चदरिया फाटल बा मोर

पइसा पास में नइखे
खलिहा बा अनाज भंडार
लजात बानीं माँगे में
चिंतित मन घूमे चहुँओर
चदरिया फाटल बा मोर।

सदा बहार

हमनी खातिर बा
सदा बहार
घबराये के कवनो
बात नइखे

असाढ़ होखे भा सावन
भादों होखे चाहे कुआर
हमनी खातिर बा
सदा बहार

बेवकूफ बना के
घुमावल जात बा
सगरो पीछे-पीछे
दिन रात दउड़ावल जात बा
सोझे अउरी तिरीछे
तब देह थाक जात बा
तबीयत बिगड़लो प
केहू करत नइखे उपचार
जाये दिहीं
हमनी खातिर बा
सदा बहार

दल बदलू भले केहू कहे
हमनी के त एके हई
एके बडुए हमनी के परिवार

सगा संबंधी सबे सुखी बा
रोज बढ़त बा
हमनी के बैपार
घबराये के कवनो
बात नइखे
हमनी खातिर बा
सदा बहार

जब से कुरसी हाथ में आइल
तब से चहल-पहल बा
जे कबो करत रहे शिकायत
अब सब के सब सटल बा
हमनी के अलगे दुनिया बा
पहचानो बा अलगे अलगे
जनता के भेजल हई जा
जनता से का मतलब बा
झूठ मूठ के लागते बा
जनता दरबार
घबराये के कवनो बात नइखे
हमनी खातिर बा
सदा बहार।

आपन हारल

आपन आपन
दाँव के फेर में
सब केहू लागल बा
केहू नइखे सुतल
सबके सब जागल बा
मनवा त सबकर बडुए
एके जइसन
कवनो ऊ पागल बा
जुआरी खेल में
मस्त रहे ला
समझेला ऊ
जरुरी दाँव जीआवल बा
सब खेलाड़ी
एके बात सोचे ला
जरुरी पारी जीतल बा

सोना सोनार
घरे ले गइल
हाथ में मिलल पीतल बा
केकरा से हम
कहीं कहानी
आपन हारल
आ मेहरी के मारल बा।

कवनो ठेकाना नइखे

का हमार पूछत बाड़ऽ
हाल चाल
जमानत पर छूट के
आइल बानीं
कहिया फेरु
चालान हो जाइब
एकर कवनो
ठेकाना नइखे
निहचिंत बानीं
कवनो गम नइखे
बेटा-बेटी खातिर
अतने ना कमाई
कर देले बानी
जे सातों पुहुत ले
खतम ना होई
इहे हउवे प्रजातंत्र
जनमत के आधार पर
हम नेता बन गइनीं
मंत्रियो हो गइनीं
फिर का पूछे के
पौ बारह हो गइल
जवन जवन विभाग मिलल
ओकरा के खूब लूट लीं
मन भर लूट लीं
ना डेरइलीं का होखि

वोइसे संयोग के बात रहे
जाँच में पकड़ा गइलीं
गिरफ्तारी भइल
जेलवो में गइलीं
साल भर के बाद
जमानत पर छूट के
आइल बानीं
ई लोकतंत्र हऽ
सब कुछ अपने बा
लूट लिहीं
ई लूटतंत्र हऽ
जतना लूटे के बा
निफिकिर हो के
लूट लिहीं।

दलिदर

दुःख देबऽ तू
कब ले
बताव दलिदर
पीट के सूप
तोहे भगाइब दलिदर
एहू से ना भगबऽ
त पीठा खा-खा के
तोहरा के
हम भगाइब दलिदर
जानत हम बानीं
भगा के हम सुख से
ना रहब दलिदर
रहब तबे हम
कमाइब खाइब दलिदर
लछिमी के इज्जत
तबे रही जब ले
भगावल जात रही दलिदर।

केहु ना कही

आज आइल बा दीवाली
खिलल बा बहुत चेहरा
कहतिआ रमुआ के घरेवाली
अब हो गइल गधबेरा
बबुआ केने बडुए दीआ
ओह में तेल नइखे
बुचिया झपकी लेत बिआ
ऊ खइले नइखे
आज दीवाली ह बबुआ
कवनो बात नइखे
साल भर के दिन ह बबुआ
दीअरी के औकात नइखे
तोहरा रोपेआ बा बबुआ
माई एको पइसा नइखे
आज घर अन्हारे रही बबुआ
इहे बुझात बा माई
हाय रे करम
जिनिगी बीत गइल
साल भ के दिन
तबो पेटवो ना भरल
जिनिगी अन्हार बबुआ
घरवो अन्हार बा
जीअला में का बा
बिपतिया चढ़ल कपार बा
मुअला में भलाई बा
केहू ना कही कुछुओ
एकरा खातिर इ गुनहगार बा।

मन करत बा

मन करत बा गाँवें जाई
धान के हरिअरी देख आई
एह आरि से ओह आरि जाइब
घसगढ़िअन के देख लुकाइब
घास गढ़त धान के कटिहें
चोरी छिपे बोझा बनिहें
चुपचाप घरे ले जइहें
पकड़इला पर बहाना बनइहें
डाँटला पर मुँह बिचकइहें
रोवत रोवत घरे चलि जइहें
एक दिन के कवनो बात नइखे
रोज रोज के आदत बडुए
एक दिन जा के हम का करब
केकरा पकड़ब केकरा छोड़ब
हरिअरी कहँवा हम देखनीं
घसगढ़िअन के रोके लगनीं
हमरा रोके से ऊ ना रुकी
उहे रोकी जे रोज झाँकी झुँकी।

पितरपख

मन के अरमान
पूरावल चाहत बानीं बाबूजी
पितरपख आइल बा
रउआ के खोजत बानीं बाबूजी
पाँच बरिस पहिले रउआ के
गया जी में खोजले रहीं बाबूजी
अब त हर साल रउआ के
घरहीं में खोज लिहींला बाबूजी
बाबूजी हम जानत बानीं
राउर अष्टमी तिथि
पंडीजी के बोला के
तरपन के पूरा करीं ला विधि
बाबूजी राउर हम लइका हईं
कवनो हमरा से भूल चूक
हो जाई तऽ
ओकरा के माफ कर देब बाबूजी
रउरा खातिर हमरा मन में
कतना सरधा बा
हम अपने से कइसे बखान करीं बाबूजी
काल्ह राउर तिथि हऽ
इयाद करावत बानीं बाबूजी
आपन बेटा पऽ किरपा करबऽ बाबूजी।

बरजोर घोड़ा

अजबे मन बा
ऊ ना धइला से धराई
ना मारला से ऊ मराई
के बा जे ओकरा के समुझाई
ऊ त बरजोर घोड़ा हऽ
जे बार बार हिनहिनाई
कहानी सुनवला प हूँ हूँ करी
एकरा बाद ऊ उहे करी
जवन ओकर मन करी
ऊ खुशामद पसंद करला
ओकरा खातिर ईमान बेचला
साँच में विश्वास कम
झूठ में रमल रहला
ऊ त कबो कबो हो जाला
पागल अउरी मतवाला
कबो केहू प तीर चला दी
कबो केहू के मार दी भाला
कबो चोरी करे खातिर
बेचैन हो जाला
कबो कबो जपे लागी माला
इंसान इंसान रहीत त ना होखित
एकर ई बुरा हाल
जब हो जाला ऊ शैतान
तब सब कुछ भुला जाला
ऊ उहे करे लागला

जवन एगो इंसान ना कर पावला
जवन मन गुरु के चरन में लाग जाला
ऊ सही में एगो इंसान बन जाला
ऊ समाज में पूजल जाला
जवन मन गुरु ज्ञान गंगा में
डुबकी ना लगावला
ऊ एकदम हैवानियत से
सराबोर हो जाला
मन त बरजोर घोड़ा हऽ
अनुशासन ना जाने
जेने चाहेला ओने भाग जाला।

बबुआ कबो नाम मत लीहऽ

बबुआ कबो
नाम मत लीहऽ
जाये खातिर दिल्ली
तोहरा के काट खइहें
बाड़न ओहिजा
तरह तरह के
कुकुर अउरी बिल्ली
भासा भी कवनो एगो नइखे
लोगवा बोललन
हरियाणवी पंजाबी
हिंदी भोजपुरी
राजस्थानी भाषा अरु बोली
भासा बोली के खिंचड़ी
बनल बा जहँवा
ओहिजा लिटिओ चोखा
कबो कबो भेंटाला
हाथ में हाथ मिलाके
जहँवा झुंड के झुंड घुमेला
चार सै बीसी में जे माहिर बा
ओहिजा ओकरे होखि गुजारा
बाकी दुनिया भर हो जाई किनारा
दिल्ली दिल के गिरवी रख लेली
जे साँचहुँ दिल से दिल्ली में बस जाला
अंतिम बार में ऊ अदिमी
त जरुरे धोखा खा जाला।

कल्याण हो जाई

आइल बा नवरात्र
तन मन के साफ रखीं
दिल से जब निकले बात
तब दिल पर हाथ रखीं
कवनो बात कहे से पहिले
विचार कइल करीं
आइल बा नवरात्र
एह बात के खेआल करीं
अइसन कवनो बात ना
केकरो सोझा कहल करीं
जवना से ओह अदिमी के
दिल में दरद घर करी
माई के आइल बा दिन
मन के साँच रखल करीं
केहू खिसिअइबो करे तऽ
चुपचाप रहल करीं
एही में दुनों जना के बा भलाई
नाहीं त नवरात्र में आपुस में
बेमतलब होखे लागी लड़ाई
ई देहिया के देबी जी के
सेवा में जे लगाई
ओह जीव के हर क्षेत्र में
कल्याण हो जाई।

ढोल झाल

कहँवा केकरो फुरसत बडुए
जाये के केकरो घरे
गीत गावे अउरी सुनावे के
ढोल झाल
सब कुछ ओहिजे बडुए
मन नइखे करत बजावे के
मुरलीधर कबहिन्यो हरदम
मुरली कहँवा बजवलन
जब राधा रानी कहली
तबहिन्ये ऊ बजवलन
अइसन संगीत सुनवलन
सुन सुन के
सब मतवाला हो गइलन
जब मधुवन छोड़ के जाये लगलन
त सब के सब
उनुका पाछे चले लगलन
देश में फैलल बुराई आ अत्याचार के
मार मार के रसातल में पहुँचा देलन
उहे राधा रानी
माता दुर्गा के अवतार बनली
आ महिसासुर के मार के
दरकिनार कइली
जनजीवन के अस्त-व्यस्त
जिनिगी के राहत दिहली।

महिसासुर

कहँवा जात बाड़
छोड़ के हमरा के
सजनवा हमार
आइल बडुए दुर्गा पूजा
सजल बा माई के दरबार
चल तनिका देख आवे के
ले लऽ फल फूल माला
अउरी धूप-दीप बाती
चलऽ बार आवे के
कइल जाई माई के
कपूर से आरती
माई से माँगब हम माफी
भइल होखि हमरा से
कवनो गलती हे माई दुर्गा
दीहीं हमरा के शक्ति
मन रूपी महिसासुर के
मार मार के भगा दिहीं
आ हम करीं राउर भगति
माई से माँगब हम
एगो अइसन वरदान
जवना से हमार देस के
बढ़े मान अउर सम्मान।

पकड़ के गरदन

बड़ मनहूस मिलल संघतिया
मानत नइखे एकहु बतिया
आपन मन के ऊ राजा हवन
करेलन उहे बुझाला जवन
बात बनावे के ऊ जानेलन
समझावे में माहिर ऊ बाड़े
बनल काम के लगिहें बिगाड़े
जब करब हम टोका-टोकी
कहिहें हमरा के कवन रोकी
एक दिन उनका से कहनी
सुधार लीहीं आपन रहनी
खूब ठठा के ऊ हँसे लगले
हमरा भीरी दउड़ल अइले
पकड़ के गरदन लपटा गइले।

मन लगा के पढ़ीहऽ

लिखत बानी चिठी प्यारी
मन लगा के पढ़ीहऽ
जब तोहार मन ना लागी
एकरे से मनरंजन करीहऽ
आवे के जब मन करी
कवनो दिन मत धरीहऽ
सब दिन बरोबर बा तोहार
होखे परब भा ना तेवहार
तोहरा केहु से ना पूछे के बा
ना लेबे के बा कवनो छुट्टी
कवनो बाल बच्चा कहँवा बा
पीआवे के बा जनमघूँटी
एही से हम भेजत बानी चिठी
जब जब मन होखे खांटा
तब पढ़ के मन करीह मीठा
कवन ठेकाना बडुए हमार
आज छोड़ब कि काल्ह संसार
हमार सनेसा के जनि भुलइहऽ
नाहियो रहब त मत घबरइहऽ।

जवनवा

सीमवा प गइल बा सजनवा
हमार जवनवा बन के
हथवा में ले ले बा बनूकिया
खाड़ भइल बा तन के
दुश्मन प कइले बा तिरछी
आपन ऊ नजरिया
पीसत बडुए दाँत के बिरिया
मारे खातिर खात बा किरिया
बजर बान से बेध बेध के
मुआइब दुश्मन के छेद छेद के
देखब तोरा में कतना बा बल
ना चली तोर कवनो कलछल
तोर छती प हम चढ़ जाइब
खून पीअब तोर माँस खाइब
बजरंगी के हम गोहराइब
तोर घर में हम घुस जाइब
गाजर मुरई अस काट काट के
बोटी बोटी बाँट बाँट के
सगरो हम फेंक फेंक के
कुकर सियार गिध के खिआइब
तोर छती पर दुसमनवा
हम आपन तिरंगा फहराइब
भारत माता के जय बोलब
मन के सपना पूरा करब।

नमन करत बानीं माई

सादर नमन करत बानीं माई
मन करत बा हमार
भोजपुरिये में लिखीं
अउरी भोजपुरिये में गाईं

राष्ट्रभाषा हिन्दी में बहुते
पढ़लीं-लिखलीं
चाहत बानीं
मातृभाषा भोजपुरी के अपनाईं,

लिखे के जोर लगवले बानीं
करत बानीं एकरा से लड़ाई,
आज नाही त काल्ह
जरुरे हम जीतब,
आठवीं अनुसूची में
शामिल करे खातिर जूझब,

भोजपुरी माई के बहुतेरे संघ-
संगठन बनल बा,
कवनो संगे हम जोरिया जाइब
लिखब पढ़ब भोजपुरिये में
भोजपुरिये में गीतो गाइब,
ढोल मजीरा झाँझ हम खूबे बजाइब,

भोजपुरी भाषा के लेखकन से
निहोरा करब,
रउआ सभे एकरा के अश्लील
शब्दन से बचाइब,
पाठ्यक्रम खातिर
साहित्यिक रूप के अपनाइब,

भोजपुरी के अनेक रूप बा
अनेक देशन में बोलल जाली,
ई मीठ भाषा जरुर ह बाकी
मर्दानगी देखावली,

एही से माई मन करत बा
भोजपुरिये में लिखीं गाई,
तोहरा के शिखर पर पहुँचा के
दुनिया भर में डंका बजवाई।

साल कतनो बदले

साल कतनो बदले भाई
ओह से फरक पड़े के का बा
जेकरा डाँड़ ठेहुना में दरद बा
ओकरा त खड़े रहे के बा
ओकर मन राम ना कहल चाही
मज़बूरी में उनुका कहहीं के बा
साल कतनो बदले
भूखमरी कबहिन्यो मितहीं के ना बा
केहू कतनो कम्बल बाँटे
जाड़ा त जाहीं के ना बा
साल कतनो बदले भाई
ओह से फरक पड़े के का बा

बसमतिया के कटोरा ले के घुमहीं के बा
एह देश में केहू कतनो बाँटे राशन
गलती कृछुओ बुझात होखे केहू के एह में
त हमरा प कवनो असर पड़े के ना बा
पड़ल पड़ल मन से भा मज़बूरी में
राम राम जपहीं के बा
ओह से फरक पड़े के का बा।

रउओ सभे से हमार निहोरा बडुए
श्रीराम सभकर हई,
प्रेम से हम सनातनी के
राम राम कहे के बा
साल कतनो बदले भाई
ओह से फरक पड़े के का बा।

रोजी-रोटी

जब हम एम् ए पास हो गइनीं
तब तुरंते नौकरी ना लागल
हमार मन हो गइल पागल
एही बीच बातचीत में बाबूजी
चाचा जी पर बिगड़ गइलन
कहलन हम तोहरा से कहत रहीं
एकरा के कवनो काम धंधा में लगाव
बाकी तू हमार बात ना मनलऽ
सब धीव गोईठा में सूखा गइल

बाबूजी के बात सुन के
हमार मन अउरी घबराइल
आ भागल भागल बनारस गइल
ओहिजा बाबा विश्वनाथ के दर्शन कइलस
बाबा एगो राह बतवलन
ओही प ऊ पैर बढवलस
नतीजा बहुते नीमन निकलल
मन हमार रोजी-रोटी पवलस
मन में भइल बहुते शांति
खतम भइल बाहर भीतर के भ्रॉंति।

साहित्यकार एसी में

अबहीं ले हम जवन
समुझल बुझल बानीं
रउआ सभ के हम
नीमन से
सुनावत बानीं
अच्छा लागी
तब हमार
तारीफ करब
खराब लागी
तब हमरा के
गारी देब
अबहीं ले
जतना साहित्यकार
एसी में बइठ के
गरीबवन पऽ
कुछुओ लिखले बाड़े
ऊ सभ दिखावटी हऽ
गरीबी कहँवा ऊ
अबले जीअले बाड़े
ऊहे साहित्य
जनता प असर डालऽला
जवन जीवन में
भोगल जाला

आज ले जेकरा पाँव में
बेवाय ना फाटल
ऊ ओकर दरद
ना जानला
अगर एह प कुछुओ
ऊ लिखले बडुए
एकरे के बनावटी
कहल जाला
माफ करब जा
साहित्यकार भाई लोग
कबो-कबो
हमरा समझ में
जवन बुझाला
ऊ मौका बे मौका
बेमतलब के
उगिला जाला
रउआ सभे के
धन्यवाद करत
बस आपन बात
खतम करत बानीं
एकरा के बुरा ना
कबो मानल जाला।

रजनीगंधा

दँतवा के दरदवा
मरदवा के कइले तंग बा
राजधानी रजनीगंधा के
इहे आपन रंग बा
एकरा बादो
नौजवानन के मुँह से
ऊ नइखे दूर होखत
कवन लाचारी बा
ई त एगो अइसन बीमारी बा,
बुड़बक मन बेमतलब
ओह में बन्हाइल बा,
रोपेआ पइसा
जब नइखे रहत पास में,
तब एने ओने से
जवने होखे ओकरा के चोरावल बा,
माई बाबू के समुझावल
केहू नइखे सुनत
उलटी उनुका से मुँह फुलावल बा,
थाक हार के बाप मतारी
चुपचाप बइठ जाला,
एक दिन अइसन हो जाला
कि बबुआ धीरे-धीरे
कैंसर के चपेट में आ जाला।

मत जइहऽ सुगनवा

मत जइहऽ सुगनवा
हमरा के छोड़ के
मान जइहऽ कहनवा

मत जइहऽ अकेले
हमरा से नाता तोड़ के
दुनिया में जिनिगी भर
संगहीं बीतल बा
कवन अइसन इमरजेंसी बा
जवना से अकेलहीं जाये खातिर
मन तोहार तइयार भइल बा
हमरो निहोरा बा
दूध से भरल कटोरा बा
आधा तू पीअ
आधा हम पीअब
हम त इहे चाहब
अबहीं हमहुँ जीहीं
आ तुहूँ जीअ
राम नाम के सुजनी
हमहुँ बनाई
आ तुहूँ सीआ।

लोर भर आइल

ए माई
का करीं का ना करीं
हमरा कुछुओ बुझात नइखे
ध्यान से कान खोल के सुन लऽ
लाठी डंडा कमरा कोथरा
आपन ले लऽ
हम ना तोहार गाय चराइब
हमहुँ पढ़े जाइब ए हमार माई
जतना रहले संगी साथी
सब स्कूल जा के
करत बाड़े पढ़ाई
ए माई का हमहुँ जाई
माई के अँखियन में
लोर भर आइल
बबुआ के गले लगा लिहली
स्कूल जा के पहुँचा दिहली
ए बबुआ
हमहुँ इहे चाहत बानीं
पढ़ लिख के ज्ञानी बन जा
गाय चरावल जरुरी नइखे
तोहरा के कहिये से समुझावत बानीं
हमरा मन के अरमान इहे बा
मन से करऽ पढ़ाई लिखाई
गाय भैंस के चकर छोड़ के
अरमान पूरा करऽ माई के।

कइसे कटी जिनगी

कइसे कटी जिनिगी रे मनवा
खौंखी भइल बुढारी में,
जवानी त बीत गइल रे मनवा
परचून के दोकनदारी में,
साँझ-बिहान चबेनी
फाँकीना रे मनवा
जीभ बसल बा तरकारी में,
पढ़-लिख के बइठल बा लइका रे मनवा
नौकरी खोजत बडुए सरकारी में,
हमरा त डर लागत बा रे मनवा
उमिर बीत जाई ओकर शानदारी में,
खेत खरिहान तऽ अब कमे बा रे मनवा
बेचा गइल सब देनदारी में,
जिनिगी काटल दुलम भइल बा रे मनवा
अबहीं ले जीअत बानी लचारी में,
बुढ़िया के छोड़ के कहँवा जाई रे मनवा
थउँस गइल बिया कोरोना के बेमारी में,
देखते देखत में तबाह हो गइल
जिनिगी रे मनवा
खलिसा हमार होशियारी में,
अब देश भर में हलचल
मचल बा रे मनवा
हमहुँ लागल बानी
भगवान के आवे के तइयारी में।

बेंड़ा पार

छटपटाहट मन में बडुए
जाये खातिर अयोध्याजी
अरमान पूरा करे खातिर
आवत बाड़े भगवान जी
दुनिया भर के भीड़-भाड़ बा
ओह में कइसे जाइब
मोदी जी सबसे कहत बानी
बाईस के मत आइब जा
घर ही में रह के पूजा करीं जा
चौबीस पच्चीस के आइब जा
अबहीं हमहुँ दरसन खातिर
एगारह दिनी साधना में लागल बानीं
रउओ सभे बाईस तक
अपना के साधक बना लीं
घबराये के नइखे बात
राम जी अब एहिजे गाइब आपन खूँटा
ना छोड़िहें जा कवनो लोग
आपन मन के छूटा
राम नाम के महिमा बा अपार
ना करिहें कवनो बबुआ
दु नंबर के बैपार
भजन कर रे मनवा राम नाम के
रामजी लगइहें सबकर बेंड़ा पार।

सोना के बनल केवाड़ी

हे भगवान राम जी
हमरा तरफ नजर घुमाई
जाड़ हाड़ कँपवले बडुए
चरनिया आपन छुआई
उज्जैन से आवत बडुए
पाँच लाख लडू अयोध्या में
भक्तगण के बीच में बँटाई
राजस्थानी अगरबत्ती
सौ मीटर बा ओकर लम्बाई
ओह से हवन करीं चाहे जलाई
नेपाल से ना जाने
कवन चीज आवत बा
ओह सब से अयोध्या सहित
राम दरबार के खूब सजाई
चमचमात बडुए
सोना के बनल केवाड़ी
श्री ठाकुर जी के
खूबसूरत लागत बा बाड़ी
सीतामढ़ी से आवत बडुए
राम सिया खातिर
तरह-तरह के
सुंदर-सुंदर पोशाक
जवना प काढ़ल
बडुए नीमन कसीदा
अउरी ओह प बइठावल बा जरी
तन मन धन सब स्वस्थ रही
हरदम भजत रहीं
श्री राम कृष्ण हरि।

फरियाद करीं जा

आईं जा याद करीं जा
राम जी से फरियाद करीं जा
उन्नीस सौ उनचास के संविधान के
पालन करीं जा
भारत के लोकतंत्र में
हमनी के जीअत बानीं जा
अउरी पूरा भोगतो बानीं जा
का भगवान रउओ राज में
लोकतंत्र के नाम पऽ
अत्याचार होत रही
अइसहीं अन्हरिए रही
कि अँजोरियो आईं
आपन दरद सुनावे खातिर
रउरा दरबार में आइल बानीं जा
उम्मेद बा त्रेतायुग के
जिनिगी अब हमनी बीताइब जा
आ एह लोकतंत्र से जरुरे निजात पाइब जा।

दिलवो दरक जाला

समय जब हाथ से सरक जाला
तब मनवा फरक हो जाला
अतने ना दिलवो दरक जाला
समय के हाल ई बा
कि बात बात में भनक जाला
उजबुजा के कबो कबो सनक जाला
समय एगो अइसन सवाल पर सवार बा
जवना के केकरो पास जवाब नइखे
लफ्फाजी लफंगई के चंगुल में
अइसन फँस गइल बा
जेकरा ओह से उबरल आसान नइखे
समय के चउखट प माथा रगड़त रगड़त
केहू के जिनगी बिका जाला
केहू अइसनों बा जे समय के दुअरिए से
सब कुछ पा जाला
हाय रे समय
ना जाने कतना जिनगी बीत जाला
बाकी तोहरा से कबहिन्यो भेंट ना होला
समय के मार अइसन हऽ
जब गाड़ी छूट जाला
तब कवनो जतन
केहू काहे ना करे ऊ नाहिन्ये पकड़ाला।

दरबार राम के

फूल पत्तीअन से सजल बा
दरबार राम के
मुँह फेर के केहू बइठल बा
कवन काम के
सब कर होई भलाई
क के भजन राम के
पानी में रह के
केहू कइसे करी
बैर मगर से
जे दुनिया बनवले बा
केहू कइसे रही ओह के छोड़ के
आ गइल बा शुभमुहूर्त
शरण में जाये के राम के
अविराम गति से करे के बा
भजन राम के

लजाय के बात नइखे एह में कवनो
झटपट पकड़ लेबे के बा
चरन राम के
छछनत जीव के मुक्ति मिल जाई
प्रभु श्रीराम के आशीर्वाद से।

सदियन के अन्हरिया

राम के आवते
सगरो अँजोरिया भइल
सदियन के अन्हरिआ
जानें कहाँ गइल?
ओकरा में अब साहस कहाँ
कतहुँ जा के लुका गइल
राम उहे हवन
जे कइले रहले वन गमन
बीच-बीच में दिग्भ्रमितन के
शिकार हो गइले
जे दुनिया के बसावल
उहे पागलन के कारण
टेंट में रहले
रामजी सबका के बतला दिहलीं
हम काल्पनिक कहानी-उपन्यास के
कल्पित चरित्र ना हईं
हम मानव जीवन के आधार हईं
तोहार राजनीति से
हमार कवन काम बा
राम सेतुओ के तू लोग
काल्पनिक बतावत बाड़
साँच बात के समझे के बडुए तऽ
जा के समुद्र के छानऽ
एहु से ना होखे तऽ
अब हम सबका सोझा बानीं
जवन जवन मन में संदेह होखे
सबकर जवाब देबे खातिर
हम आइल बानीं।

आसरा लागल रहे

केहू मिले ना मिले
कवनो गम नइखे
राम बिना देहिया में
तनिको दम नइखे
राम जी सत्य हवन
राम जी सनातन
इनका बिना कइसे
रही केहू के जीवन
तपस्या करे खातिर
भटकले वन-वन
संयोग से ना कतहुँ
अँटकले श्रीराम प्रभु
घर तबे लवटले
जब ऊ सपरिवार
रावण के मार गिरइले
लंका दहन में जान बचा के
कुछ राछस
जेने तेने भाग परइले
सीमा लाँघ के कुछ राछस
भारत में अइले
उहो लोग खोजात बा
कहियो त मरइहें
आसरा लागल रहे
एक दिन रामजी अइहें।

फर्श वाला अर्श पऽ

करम के गति
केहू नइखे जानत
कब का हो जाई
फर्श वाला अर्श पऽ
कब चल जाई
आ अर्श वाला फर्श पऽ
कब गिर जाई
जतना में बानीं
ओतने में रहीं
तनिका में मत इतराई
उताने जब
गिर जाइब तब
केहू हँसे छोड़ के
उठावे खातिर ना आई
करम के गति
केहू नइखे जानत
कब का हो जाई
राम जी के जब
किरिपा होखी
तब कुछुओ हो जाई।

समय पहाड़ हऽ

समय पहाड़ हऽ
ओकरा नीचे मत बइठीं
कबहियों टूट के
गिर जाई
हिम्मत होखे त
ओकरा प चढ़ के
बईठ जाई
नीचे बइठ के
नोह से
खंखोरे से ना खंखोराई
नोह आ अंगुरी
दुनों खराब हो जाई
पहाड़ के
गिरावे के बा तऽ
ओकरा जड़ में
डायनामाइट लगाई
जब ले
विस्फोटक से
ओकरा भेंट ना होई
ओकर बालबाँका ना होई
अतना करे के त
तोहार अवकात
कहँवा बा

जा के चुपचाप
घर में रह
ना तऽ
चुनाव आवत बा
लड़े भिड़े के होखे
तऽ अबहिये से
जनता के बीच में जा के
समझाव-बुझाव
आपन सिद्धांत के
सही सही बतलाव
कवनो सामाजिक कार्यकर्ता के
रूप में एगो-दुगो
जवन काम कइले होइबऽ
ओकरा के गिनावऽ
कुछुओ ना होखे तऽ
नोट के बंडल ले के
सगरो घूमघाम के आवऽ।

एह दुनिया में

एह दुनिया में
तरह तरह के
जीव-जंतु बनवले राम

एह दुनिया में
तरह तरह के
रूप रंग बनवले राम

एह दुनिया में
तरह तरह के
नस्ल बनवले राम

एह दुनिया के
तरह तरह से
सजवले राम

एह दुनिया के
तरह तरह से
समझवले राम

एह दुनिया में
तरह तरह के
रूप में बनल बाड़े राम

एह दुनिया में
तरह तरह से
भजत बा लोग राम राम
एह दुनिया में घूमघाम के
अयोध्याजी में बिरजले राम।

चरित्रहीन

आरा हिले, छपरा हिले
बलिया हिले ला
अब आइल बा भूकंप तऽ
पटना हिलत बा
जोड़ तोड़ के राजनीति में
बिहार के जनजीवन डोलत बा
बेशर्म चरित्रहीन
राजनीति के चक्कर में
बिहार देश में
बदनाम होखत बा
नेता लोग
दिल्ली से पटना तक
सफाई देत फिरत बा
एह सब से
जनता के का भेंटात बा
आदत से लाचार आदमी
आदमखोर हो जात बा
सत्ता पर काबिज रहे खातिर
गाली बात सुन सुन के
भीतरघात कइल जात बा
हे भगवान रक्षा करीं
बिहार के जनता तऽ
रुआ जइसन धुना धुना के
राजनीति के लपफाजी में
लपटाइल जात बा।

झँपिया से हथिया

फूल बगिया में जीवन
अब कहँवा बसत बा ?
झँपिया से हथिया
अब कहँवा निकलत बा ?
पहिले शादी बिआह में
झाँपी सजात रहे
ओह में तरह तरह के
खेल खेलौना रखात रहे
ई बात अबहीं ले याद बा
जब माई
आपन नइहर से मिलल झाँपी के
बार बार निहारत रहे
ओह में आपन जरुरत के
सामान रखत रहे
अब जमाना बदल गइल बा
झाँपी कहाँ सजात बा ?
आलमारी अउरी बक्सा संगे
वी आई पी भेंटात बा
गइल जमाना झाँपी झोरा के
ठेकुआ खाझा, खझुली, शकरपारा के।

ईडी सीबीआई

आव तानी, आव तानी
तोहरा के बतावत बानीं
गोड़ हाथ ओरच के
भुईयाँ सुतावत बानीं
चोरी कइलऽ, हत्या कइलऽ
अउरी कइलऽ बटमारी
सेन्हे प जब धराइल बाड़ऽ
तबहियों करत बाडऽ मारा-मारी
ईडी सीबीआई आई जाई
ओकरा से केकरो का मतलब
मतलब त ओकरे नू बडुए
जे कइले बा करिया कमाई
उज्जर जीव के गुजर सगरो बा
ओकर सब कुछ
सब केहू के सोझा बा
ओकर तन मन धन
सब कुछ साफ साफ बा
समाज खातिर ऊ ना कवनो बोझा बा
रहे के बा, करे के बा शान से
का जरूरत बा सहे के एह अपमान के
भारत माता अपने हई
हम सब हई जा उनकर संतान
तब ई सभ काहे खातिर
चोरी चमारी करत बाड़े रे नादान।

भाईचारा

दुनिया के बतावल
जरुरी बा
तोहरा से हाथ मिलावल
ना मजबूरी बा
बढ़त डेग के देखावल
जरुरी बा
सबसे संबंध निभावल
जरुरी बा
संस्कृति के जीआवल
जरुरी बा
संस्कारन के बढ़ावल
जरुरी बा
माई बहिनी के सम्मान कइल
जरुरी बा
देश के अपमान ना सहल
जरुरी बा
आपसी भाईचारा बनावल
जरुरी बा ।

भार तोहरा पऽ बा

चार बहिन बानीं जा बाबूजी
भार बहुत तोहरा पऽ बा
कमे आमदनी में पढ़वलऽ लिखवलऽ
अब बिआह के भार तोहरा पऽ बा
विनती करत हमहुँ बानीं जा बाबूजी
एकर फिकिर ना रउआ पऽ बा
जुग जबाना संगे अब हमनियों के चले दीं
बहुत घेराबंदी में मत रहे दीं
समय के साथे रास्ता निकल जाई
रउआ इचिको जनि घबराई
इज्जत हाल में लागी ना तनिको बाटा
कहत अयोध्या हमनी के आचरण से
राउर मन होखि ना खाँटा।

बदलल समझ्या

खूँटवा से जनि बान्हीं
बेटिअन के बाबूजी,
बदलल समझ्या संगे
चलीं मोर बाबूजी,
उड़ान भरे दीहीं
धरती से आकाश
अब ले अन्हरिया में
जिनगी बीतल बाबूजी
देखे दीं हमरा के
घूम-घूम के प्रकाश
राउर मनवा के खोट
हमहुँ जानत बानीं
मत होखिं परेशान
रहीं इत्मीनान बाबूजी
रउवे हम खून हईं
केहू अंगुरी ना उठाई खानदान
अउरी सभ बेटी जस
हमरो के पढ़े दीहीं
दुनिया में होखि राउर नाम
चान सुरुज जइसन हमहुँ चमकब
बाबूजी बनि जाई राउर काम
करत निहोरा बानीं अयोध्या
ए बाबूजी मत रोकीं रहिया हमार
बेटियन के पढ़े-लिखे खातिर
पूरा खरचा तऽ देत बिआ सरकार।

मेंहदी भइल कचनार

चलीं तुर लाई जा
बगान में मेंहदी भइल कचनार
रउआ पीसब ओकरा
हम हथवा पऽ चढाईब
टह-टह लाल-लाल सदाबहार
प्रेम के परीक्षा हऽ
एह में के पास होई
एकरा के देखबे करी संसार
चलीं तुर लाई जा
लाज के हटाई जा
अबहीं भइल बा भिनुसार
पीरितिया लगाई जा
महफिल सजाई जा
एहीजा नगद बा नइखे उधार
चलीं तुर लाई जा
बगान में मेंहदी भइल कचनार।

संवाद के सिलसिला

चली संवाद के सिलसिला
जब ले जिनगी रही
ना कबहियों तंग होखी
प्रेम के सिलसिला चलबे करी
बही प्रेम रस के धार
केहू डूबकी लगाई
केहू पीअत रही
इश्क से अलग हो के
केहू कइसे रही
बार-बार फरमावत रही
दुनिया के हर चुनौती
स्वीकार कर ली दीवाना
कबहियों ना छोड़ी
प्रेम गीत गावते रही
दिल में जवन धधकत आग बा
ओकरा के हरदम जीआवत रही
चली संवाद के सिलसिला
जब ले जिनगी रही।

कजरारे नैना

कजरारे नैना बोलावे धीरे-धीरे
टिकावे हटावे नजर धीरे-धीरे
अँखियन से जादू देखावे धीरे-धीरे
इशारा से नज़ारा देखावे धीरे-धीरे
देहिया में अजबे बा नैनन के जोड़ी
सबके लपेटत बा केहू के ना छोड़ी
चमत्कार देखावे धीरे-धीरे
बारी-बारी से नशा में डुबावे धीरे-धीरे
केहू कतनो बतिआवत रहे
ओह से बाँचि नाहीं पाई
नैना रतनार बान चलावे धीरे-धीरे
केहू करे एने ओने सोझ होई जाई
अँखियन के तीर के निशाना बन जाई
शरारती अँखिया डोरा डाले धीरे धीरे
आशिक के मदहोश बनावे धीरे-धीरे
कजरारे नैना बोलावे धीरे-धीरे
टिकावे हटावे नजर धीरे-धीरे।

नजर के सब खेल बा

नजर के सब खेल बा मालिक
तनिके में नज़ारा बदल जाला
डेग डगमगाइल इचिको तऽ
बंदा डगमगा के गिर जाला
चलीं चाल ओतने निबाह हो जाय
संघतिया पीछे छोड़ के आगे बढ़ जाला
देखे के आपन आपन नज़र बा
केहू गेंदा के बम समझ जाला
केहू के केहू कइसे समुझायी
लोग झील के समंदर समझ जाला
केहू आपन जिनगी के सफर में
हमसफ़र से अचानक बिछुड़ जाला
गम में डूब के अपना पराया के भेद
ऊ एकदम से कइसे भुला जाला।

नजरिया बदल लऽ

ईर्ष्या जलायी
गलायी देहिया के
क्रोध तनवा के
करिया क दी
मनवा के मुरझाई
नजरिया बदल लऽ
जीवन में फिर खुशी खिल जाई

लोभ लपेट ली
तोहार जिनिगिया
कबो ना छूट पाई
लालच ललचा के मुआ दी
पिंड ना छूटे पाई
नजरिया बदल लऽ
जीवन में फिर खुशी खिल जाई

काम से केहू बाँचल नइखे
देवता पितर लोग लुगाई
मद मतवाला कर के छोड़ी
केहु के जान ना बच पाई
नजरिया बदल लऽ
जीवन में फिर खुशी खिल जाई

मोह-माया तऽ घेरलस जिनगी के
रोज जात बा अझुराई
नजरिया बदल लऽ
जीवन में फिर खुशी खिल जाई।

केहू फुटहा के मुहताज रहे

कहत कहानी प्रेम के
सुनत बा सब लोग
केहू मस्त बा भोग में
केहू जगावत बा जोग
जेकर जइसन करनी
ओकर ओइसन भरनी
केहू खात बा लंगड़ा
केहू खात डुमरांव के खिरनी
अक्षत अक्षत हम बटोरनी
खाइल केहू अउरी दोसर
बात तऽ कुछुओ नइखे
कब ले ई खाड़ बा ओसर
समय-समय के बात बा
केहू फुटहा के मुहताज रहे
आज बइठल सिंहासन बा
कथा कहानी के अंत नइखे
मन के मारल जरुरी बा
दुनिया के तऽ बस मसाला चाहीं
सिंहासन पऽ बइठल कुशासन बा।

सिपाही के नौकरी

पूछ बढ़ गइल बा बबुआ के
सिपाही में नौकरी करत बा
अगुआ पऽ अगुआ के
दुअरा पऽ भीड़ लागत बा
इ कवनो साधारण बात नइखे
आज के जमाना में
जहँवा आरक्षण पऽ आरक्षण
भइल बा
ओहिजा सवर्ण समाज के
लइका-लइकी के
कहँवा केहू पूछत बा
एह परिवार पऽ
भगवान के किरिपा के
बरसात भइल बा
ओहिजा तऽ
बिछलहट होखत बा
लइकियो
सुनर सानर मिले के चाहीं
अउरी पढ़ल लिखल होखबे करी
नौकरियो करत होखे
तऽ का पूछे के
माल पानी तऽ चहबे करी।

कारु के कड़कड़हट

कारु के कड़कड़हट से
कप टी गइल फेंकाय
तातल खूब रहलहीं रहे
अउरी देले डेरवाय
मचल हंगामा टी लैब में
काहे कइलऽ अइसन काम
चंदन छोटे फायर हो गइले
मत करऽ केकरो के बदनाम
तोहरे पऽ बडुए भरोसा
काहे कइलऽ अइसन घात
अबकी बेर चेतावल जात बा
नाहीं तऽ होखि बहुते आघात।

हम गाँव के हई

हम गाँव के हई
हई देखीं जी
हम गाँव के हई
तऽ का भइल
केकर देहिया
हमरा से साफ बा
के हमरा से रूपगर बा
के हमरा से
काम करे में तेज बा
राम राम छिछि
ओह दिन ना बुझाइल रहे
काहे देहातिन संगे
फँसे जा रहल बानीं
हम तऽ पहिलहीं
साफ साफ कह देले रहीं
बीए पास हई
गाँवे के कालेज से पढ़ल बानीं
बहुत हम तेज ना हई
बाकी बीए के डिग्री बडुए
नौकरी ना करीं
नौकरी करबो ना करब
घर-परिवार में हमार
खूब मन लागला
तरह तरह के भोजन बनाइना
घर दुआर

पौछपाछ के साफ सुथरा रखीना
अइला गइला के सेवा सत्कार करींला
सास ससुर के
आपन बाप मतारी जइसन जानीं ला
ननद आ गोतिनी संगे
मिल जुल के रही ना
शहर के जहर ना हई
जे कह ला कुछ आ कर ला कुछ
चालू ना हई, बतफरोश ना हई
ईमानदारी से काम करी ना
मन भर खटी ना
भरपेट खाइ ना
काम से घबराई ना
तबो लोग कह ला
ई गाँव के देहाती औरत हई
ई सभ सुन सुन के
हमरा देही में तितकी लाग जाला
मन बेचैन हो जाला
हमरा ना बुझाय
जे शहरी बा
हमरा से कइसे नीमन बा
आ हम गाँव के हई तऽ
केहू से कइसे जबून बानीं
सास ससुर से ले के
सवाँग के तेल पानी
हम करत बानीं
एकरा बादो

ई गाँव के हई सुनत बानीं
आज दुनिया
देखावा में परेशान बिआ
दिन रात एने ओने
लोगवा के घुमत धिआ
नजर के पानी खतम हो गइल
अब रहिये का गइल
तबहियों कहेलन लोग
ई बाड़ी गाँव से आइल
हम तऽ कही ना हरदम
एह में लजाये के का बा
हम तऽ गाँव के हई
लाज ओकरा लागे के चाहीं
जे कहत बा हम हई शहरी
घर में पारत रहत बा चिचिहरी
सभे भइल बा बेहोश
देखावे में खलिसा आपन जोश
हम तऽ सभ केहू से
सभ कुछ कह सुन के
समझा बुझा के आइल बानीं
हम तऽ आज ले घर में
ना आग लगवले बानीं
ना कबो बरसवले बानीं पानी
माई जवन बतवले बिआ
ओकरा के हम तऽ
सभ कुछ मान के
परिवार संगे बानीं।

दुनिया के रीत गजब बा

पनिया खातिर तरसत जीव
का करब ले के घीव
दुनिया के रीत गजब बा
ए भइया नदी किनारे ठाढ़ बानीं
ओह पार गइल बा नइया ए भइया
पनिया अथाह भरल
भीतर डर लागत बा ए भइया
केहू दुख बूझत नइखे
हमरा से पूछत नइखे ए भइया
टुकुर-टुकुर देखत बानीं
अफतरा के सहत हम ए भइया
हो गइल बहुत देर
गंगा जमुनवा के तीर ए भइया
खेवइया हम देत बानीं
तबहुँ ना सुनत बाड़े पीर ए भइया
इहे खेल तकदीर हऽ
सभ केहू एही से खेलत बा ए भइया
खेलकूद करत करत
दुख हमार बुझले कन्हैया ए भइया
देख देख मुसकइले
कब हमहुँ भइनी ओह पार ए भइया
तोहरा शरण में बानीं
हमरा गलती के माफी दीह ए भइया।

पास ना एको पाई

जगत में जान कहाँ से आई
काम धंधा चउपट भइल बा
पास ना एको पाई
जगत में जान कहाँ से आई

सरकारी तंत्र बिगड़ल बा
नइखे कवनो सुनवाई
जगत में जान कहाँ से आई

सरकारी नौकरी खतम भइल बा
वेकेंसी कबहिन्यो ना आई
जगत में जान कहाँ से आई

खेत खरिहान परती परल बा
फ़सल कइसे उपजाई
जगत में जान कहाँ से आई

विद्यार्थी सभ दुखी भइल बा
छूटल जाता पढ़ाई
जगत में जान कहाँ से आई

भाँड़ा-भाँड़ी खाली परल बा
बोरा बोरी में अनाज ना पाई
जगत में जान कहाँ से आई

करजा पऽ करजा बढल बा
देनदारी कइसे दिआई
जगत में जान कहाँ से आई

लड़िका-लड़िकी सेआन भइल बा
कइसे बिअहल जाई
जगत में जान कहाँ से आई

बाप मतारी बोझ बनत बा
दमा खोंखीं खाई
जगत में जान कहाँ से आई

एही सभ से भेद भइल बा
केहू कइसे अपनाई
जगत में जान कहाँ से आई

मन छटपटा रहल बा
नइखे कवनो दवाई
जगत में जान कहाँ से आई।

पतिया लिखत बिआ

पतिया लिखत बिआ सन्मतिया
सईयां दूर कर बिपतिया
खोजत बानीं रहिया बटोहिया
आपन सनेसा केकरा से भेजवाई
होइहें ऊ कवना ठइयाँ
पतिया लिखत बिआ सन्मतिया

कहँवा होइहें सजनवा बैरी
जात होइहें कवना रहिया
दिन भर माछी मारत बानीं
मच्छर मारत बानीं रतिया
सजना मोर होइहें कवना ठइयाँ
पतिया लिखत बिआ सन्मतिया

देखते देखते सिर पर मोरा
सवार हो भइल बरसतिया
ना उन्हकर ना हमार मिलत बा
केहू के एकहु संघतिया
चारहुँ ओरिया से घेरलस अफतिया
पतिया लिखत बिआ सन्मतिया

दिनवा रतिया काटत बडुए
सुन्न भइल बा महलिया

कबहुँ सुखात जल नइखे अँखिया
नइखे कवनो एको गोदिया
हमहुँ कुछ कहतीं, सुनतीं ओकरो बतिया
पतिया लिखत बिआ सन्मतिया

पिया पिया रटत बा मनवा
फाटल जात मोर छतिया
लउकत नइखे कवनो उपइया
छछनत काटत बानीं समइया
भइल बानीं हम दुखिया भइया
पतिया लिखत बिआ सन्मतिया।

हरि ओम् बोल रे मनवा

हरि ऊँ हरि ऊँ हरि ऊँ
बोल रे मनवा
दुनिया भर में आग लागल बा
बुझा दे रे मनवा
अदिमी अदिमी के शत्रु भइल बा
मेल करा दे मनवा
हरि ऊँ हरि ऊँ हरि ऊँ
बोल रे मनवा

होत जहँवा अत्याचार बा
मुँह खोल रे मनवा
लूट पाट खून खराबा मचल बा
ओह के रोक रे मनवा
हरि ऊँ हरि ऊँ हरि ऊँ
बोल रे मनवा

बुराई जन जन में भरल बा
निकाल दे मनवा
सदाचार अपनावे के चाहीं
सद्विचार रे मनवा
हरि ऊँ हरि ऊँ हरि ऊँ
बोल रे मनवा

गुरु के संग जरुरत सभ का
देर मत कर रे मनवा
जहँवा श्री हरि कथा होत बा
चल के सुन रे मनवा
हरि ऊँ हरि ऊँ हरि ऊँ
बोल रे मनवा।

आइल बुढ़ापा

आज बुझाइल
आइल बुढ़ापा
देख के खोमचा
खाये के मन भइल गोलगप्पा
सुनले बानीं
पढ़ले बानीं
बुढारी में बढ जाला टिसुना
मन बस में ना रहि जाला
बात बात में खो देला आपा
हरेक बुढ़वन के एके हाल
सुनल ना चाहे आल जाल
कहलस जे होखे के चाहीं
नाहीं त ऽ तोर देखब ना परछाहीं
आइल बुढ़ापा
मति मराइल
लइका बुढ़ बरोबर भइल
दुनों के सेवा चाहीं
नाहीं त ऽ हल्ला होखी
घर माहीं।

गोदिया में नइखे कवनो

हमरा के लेले जइह
सईयाँ संगहीं बधार,
चाहे केहू कहे हमरा के
पागलपन के शिकार,
सईयाँ लेले जइह हमरा के
संगहीं बधार,

कटिया करब हमहुँ
बिनिया करब सईयाँ
तोहरा से करबि प्यार,
तोहरा बिनु कइसे काटब
समइया हमहुँ
बिनु देखे होखब निरझार,
बान्हीं बान्हीं बोझा बलमुआ
ढोअबि खरिहनिया
सुत जाइब पुआर,
गोदिया में नइखे कवनो गदेलवा
सईयाँ केकरा करीं दुलार,
घरवा में कइसे रहबि अकेले
लागी नाहीं मनवा हमार ।

मत दउड़ रे भाई

मत दउड़ रे भाई
दुनिया के रेस में
पहचानल जाई
जब तोहार फेस के
होइहें जग हँसाई
ई उहे मलुआ हऽ
ई उहे ठलुआ हऽ
जे कइएक साल से
टेलाइल आवत बा
ई उहे मलुआ हऽ
हमार ए भाई
जे घर-घर जाके
बेचत रहे दुनंबरी दवाई
दुनिया के एह रेस में
मत दउड़ रे भाई
एक दिन तोहार चेहरा
जब पहचानल जाई
तब होखी जग हँसाई।

मौछ

एगो युवक के सिपाही में
नौकरी मिल गइल
कुछ दिन के बाद
विवाह हो गइल
विवाह के बाद पत्नी
घर आ गइल
ससुराल से जब मायके गइल
नइहर में सखी-सहेली
हाल-चाल पूछे लगली
तब आपन पति के
बखान करे लगली.....
बड़-बड़ मौछ बा मरदा के
फाँकत रहला ऊ जरदा के
उड़ावत चलला गरदा के
हटावत रहला ऊ परदा के
इहे हालत बा बेदरदा के।

धनरोपनी

सईयाँ आइल बा समइया
अब खेतवा चले के
बिअड़ा में तइयार बा बीआ
जिम्मा ले लऽ उखाड़े के
हमहुँ पोंछटा खोंस खाँस के
तइयार बानीं रोपे के
सातवाँ महीना भले भइल बा
हमार मन बा झूके के
घाम होखे चाहे बदरी सईयाँ
कबो नइखे रुके के
छाता छाती के कवन काम
आदत बा माटी से चेहरा पोते के
खेत खखाइल बडुए सईयाँ
जरुरत बा पानी के
एकर चिंता मत कर धनिया
मुँह फेर देब पानी के
आज रोपत बानीं धान सईयाँ
एह में काल्ह काटब सोना के
खरिहान में दँवरी करब हम
भर देब घर के कोना-कोना के
सालों भर आराम से खाइब
लाभ लेब पसीना के
हमरा से दोसर केहू नइखे
बहुत बढ-चढ के
दुनिया भर केहू कुछुओ कहावे
हमरे पदवी मिलल बा अन्नदाता के
सईयाँ आइल बा समइया
अब खेतवा चले के

अलसाये के नइखे तनिको
तू बेटा हव किसान के
हमहुँ थोरिको पीछा ना रहब
बेटी हई किसाने के
धरती माई के गोड़ लागत बानीं
इनके से बा मरे जीये के
सालों खाइला हम बहुते प्रेम से
सतुआ पीसाने के
धरती माई के गोद कबहुँ सूखे ना दीं
राखीना हरदम हरीअर बना के
मन में सुख हम तबे पाईना
जब गीत गाईना धनरोपनी के
हम केहू से भेद-भाव ना जानीं
करत होखीं धनरोपनी राजा भा प्रजा के
सभ कुछ हम भोगले बानीं
का चीज ह ऽ सुख दुख किसान के
करजा से कबो राहत मिले ना
किसनवा देखे धरती आसमान के
धनरोपनी के गीतन के गावत हम
भुला जाई ला दरद करज के
चिंता फिकिर से रात रात भर
नींद ना आवे ला मरद के
दुनों परानी बइठ के अलगा
उपाय सोचीं ला करजा चुकावे के
का करीं आदतन लाचार बानीं
धनरोपनी के गीत गावे के।

आदमी

चलते-चलते जब राह भुला जाला आदमी
तबो ओकरा के खोज लेला आदमी
करम के फेर में जे फँस गइल
ऊ कबहियों ना निकले ला आदमी
जरुरत से ज्यादा जे चल्हाँक हो गइल
ऊ कबहियों ना उबरे ला आदमी
केहू कतनो छिपाओ ना छिपी
ओकरा के ढूँढ लेला आदमी
मंसूबा त ऽ पाल के रखले बानीं
ओकरा के पूरा ना कर पावेला आदमी
लोग चाहत बा बटोर लीं सब-कुछ
बाकी कबहियों बटोर ना सके आदमी।

हज़म होखे

बात कुछ अइसन कहीं जे
सबकर हज़म होखे

ऊ सबकर समझ में आवे
आ ओकर वजन होखे

तनिके में मन मरुआ जाला
जइसे दबल होखे

इंसान जब कुछुओ कहेला
जइसे सुनल होखे

राजनीति के रूप रंग बदलल बा
जइसे लफंगई बढल होखे

किसान के गीत

कोड़त कोड़त
खेत के भइया
जिनगी बीत गइल
उहे कुदारी
उहे खुरपा
हँसुआ के धार
मुर्ह गइल
हर हेंगा
घुमावत घुमावत
जिनगी बीत गइल

ऊँचा खाला
टाँड़ टिपुर
बरोबर ना भइल
धूप घाम में
देह सुखावत
दिन गुजर गइल
मौसम के मार
झेलत झेलत
हड़री लाग गइल
उहे कुदारी से
आर पगार
काटत काटत
जिनगी बीत गइल

घर वाली के
उहे बा साड़ी
अब चिथड़ा हो गइल
हमरो देहिया के
गमछा मिरजई
फाटले के फाटल रह गइल
महँगाई के मार
अइसन बा
सुबहित भोजन ना भेंटाइल
लइकन के
फीस देबे में
पसीना छूट गइल
सरकारी सुविधा
नाम मात्र के
उहो कर्मचारी ले गइल
सालों भर के
खरचा पानी
जुटावल मुश्किल हो गइल
लइकन के
शादी विवाह में
देहिया करज से लदा गइल
हम किसान
कतना सुनाई
आजु ले सुख ना भेंटाइल
कोड़त खानत
खेत के भइया
हमार जिनगी बीत गइल

कहे के किसान
हवे अन्नदाता
इनकर कचूमर निकल गइल
सालों साल
खबर प खबर
कतना किसान के जान गइल
के बा पूछनिहार
सब मुँह फेर के
दायें बायें भाग गइल
रोग व्याधि से
ग्रसित जीवन
दवाई बिना झाँझर हो गइल
हम हई किसान
देश के गुमान
एही से हाल बेहाल हो गइल।

पेंसिल से लिख लिख

पेंसिल से लिख लिख
रबड़ से जात बा मिटावल
घर दुआर लिप लिप
रंगोली से जात बा सजावल
अंकन के जोड़ जोड़
अंकन से जात बा घटावल
मेहरारू से हार हार
मरद के जात बा समझावल
राजा-रानी के स्वागत में
मंच जात बा सजावल
देश भर के नामचीन के
गइल बा बुलावल
मुख्य एजेंडा से शायद
धेआन के बा भटकावल
विपक्षी दल के कहनाम बा
जनता के बा अझुरावल
विधायक सांसद के चोला में
सामंती मन बा घुसावल
कहत बाड़े अयोध्या साँच-साँच
ई नइखे बात बनावल
जनता के सेवक के नाम पऽ
कई कई गो वेतन पेंशन
जात बा हथिआवल
ई सभ खेल ह अंकन के
हमनी के जात बा खेलावल
पेंसिल से लिख लिख
रबड़ से जात बा मिटावल।

कइसे जाई दुअरवा

अंगनवा कदई कदई भइल सजनवा
माह भदई आइल बा
कइसे जाई दुअरवा
हमार सैंडिल भुलाइल बा
कर द तनि सा मददवा
हमार मनवा अउंजाइल बा
नइहर में ना अइसन हलतवा
हमार जीव घबराइल बा
सालों ना लागल बा तबहियें
झेलत बानीं दुरदसवा
हमार माथा में बाथा
समाइल बा
आजुए भेजब खबर नइहरवा
मन मोर भाग पराय भइल बा।

ए माई हमहुँ कथा सुनाइब

ए माई हमहुँ बाबा बनब
लोग-बाग के प्रवचन सुनाइब
गोड़हरिया लोग करबे करी
पइसो खूब कमाइब
अतने ना जेकरा के चाहब
ओकरा के अंगुरी प नचाइब
दूर देश में नाम फैली
शोहरत खूब कमाइब
चरनधूरि खातिर मारा-मारी
भगदड़ खूब मचवाइब
सोना चाँदी के गहना गुरिया
जत्थादारन से लूटवाइब
बाबा के नाम प
तरह तरह के धंधा से जुड़ जाइब
राजनीतो में पैठ बनाइब
एह देश में ना जाने कतना
'पाल' बाबा बन गइले
हमहुँ अयोध्या पाल बन के
जनता के मुरुख बनाइब
तरह तरह से बात बना के
अंधविश्वास फैलाइब
मिल जाई माई अवसर हमरा
मालामाल जत्दिये हो जाइब
भीड़भाड़ में मरला जीअला से
हमरा का बा मतलब

हम त बाबा बन के रहब
नेता जी सभ उहे करीहें
जवन हम उनुका के कहब
समय समय पऽ खरच बरच के
रोपेआ देत रहब
मनोरंजन करे खातिर
चिरईन के भेजत रहब
बुद्धिजीवी वर्ग के एहसास कराइब
हमहुँ बुद्धिजीवी हई
बहला-फुसला के
पइसाकौड़ी बाँट-बूँट के
शहर-शहर आपन पक्ष में
गोष्ठी खूब कराइब
भारत के जनता भूत भभूत से कबो ना उबरी
कबो कबो ऊ लोग के
आमंत्रित क के
नीमन भोजन कराइब
जनता के मन टटोलले बानीं
लोभ-लालच से भरल बा
थोरिके खरचा में सब आपन हो जाई
ओह सब के सुभाव बड़ सरल बा
ए माई हम अंतिम फैसला कइले बानीं
हमहुँ बाबा बनब
जनता के मन भरमा के
इज्जत अउरी पइसा लूटब।

श्याम से यारी

ए हो ब्रजनारी
काहे देत बाडू गारी
उद्धव केहू
दोसर ना
श्याम से बा
इनकर यारी
आइल बाड़े
ज्ञान के ले
के मोटरी
लवटत समय
सिर प रखिहें
प्रेम के गठरी
ई ब्रज ह मालूम बा
जे आई
ऊ प्रेम में फँसबे करी
बहुत भाग्यशाली
बाड़े ब्रजवासिन
जे दिन रात सुनत बा
बाजत श्याम के बाँसुरी।

झूठ-साँच के इज्जत

जाँगर थाक गइल मोर सईयाँ
हमरा से कुछुओ अब ना होई
सब कुछ देखते बाड़ी मलकिनी
उनुका सोझा अब कतना दिन ले रोई
मेहरारु होके हम ऊ सब कइनी
मरद होके तू ऊ सब ना कइलऽ
एकरा के तू बुरा मत मानऽ
झूठ साँच के इज्जत कब ले ढोई
गइल जमाना केहू ना पूछी केकरो के
आपन दीदा बेमतलब के काहे खोई
पीढ़ी दर पीढ़ी खतम हो गइल
पेट भरल ना केकरो कबहुँ
केहू के आदत छूटते नइखे तबहुँ
अब तूं ही बताव हम केकरा आगे
घूम-घूम के रोई
जाँगर थाक गइल मोर सइयाँ
अब हमरा से कुछुओ ना होई

शोर मचावल गइल रहे देश-विदेश में
अबकी बारी आई सुराज
बीत गइल शोर-शराबा कहिए
ज्यों के त्यों हालत बडुए आज
अब हम पूछत बानीं तोहरा से
ई ढोल नगाड़ा कब ले पीटल जाई

हमरा से अब कुछुओ ना होई
अब तक दुनिया ना बदलल
त अब का बदली
हँ बदल गइल बा रंग ढंग भाषा के
बोले के छूट मिलल बा
जवन मन में आई उहे बोलल जाई
जाँगर थाक गइल बा मोर सर्इयाँ
हमरा से कुछुओ अब ना होई।

खेतवा के ओर

चलु रे किसान भइया खेतवा के ओर
पनिया पहुँच गइल एह छोर से ओह छोर
बीअड़ा में कबरिया उखाइत बाड़े बीआ
रोपनीहारिन मचवले बाड़ी खेतवा में शोर
चलु रे किसान भइया खेतवा के ओर

अरिया पगरिया प बिछली भइल बा
कपरा प बीचड़ा के बोझ ले ले बा कबरिया
रोपनीहारिन के तगादा अलगे बा
मलिकार रउआ लेबे के चाहीं खोज खबरिया
तब तक पहुँच गइले माथे लेके बोझढोवा
रोपनीन इशारा कइली देखी के पनसोखा
हथवा में लेले अँटिया रोपत बाड़ी बान
गावत बाड़ी सुर में सुर मिला के रोपनी के गान
अरिया पगरिया प घुम घुम के सुनत बाड़न किसान
कबो कबो हवा बहे कबो बरसे पानी
मजकिया किसान भइया रोपनीहारिन से कहे
सुन मोर जानी
हँसिया ठिठोलिया में बीत जाये दिनवा
हरदम अझुराइल रहे सबकर मनवा
बदरा ऊपर से घुम घुम के देखे चहुँओर
चलु रे किसान भइया खेतवा के ओर।

रउआ के धन्यवाद

मन के मुराद पूरा ना भइल
जमाना हमरा के भूल गइल
पानी बिनु कंठ सूख गइल
सपना पूरा कबो ना भइल
बात बात में हो जाये झंझट
देख हँसे पनिहारिन पनघट
एह भीषण गर्मी में सूखल
प्रेम विवाह रहे काहे टूटल
झटका हरदम खात रहल
पनघट से खलिहा लवटल
का कहीं जिनगी के हाल
मन में उठत बा ढेर सवाल
कहँवा जवाब हम पाइब
एही अवसर प आजमाइब
जे जन करिहें हमरा से संवाद
रउआ लोगन के बा धन्यवाद
सूखल कंठ के जे तर करी
पनिहारिन से ऊ प्रेम करी
जीवन के बा अजब कहानी
सभकर एकही बा परेशानी
भीषण गर्मी आग बा उगिलत
बाणी सभ केहू के विगलित

सूख गइल घइला के पानी
नइखे कवनो ओकर निशानी
पानी बिनु तरुआ चटकत बा
मृगतृष्णा बन मन भटकत बा
जिनगी के मिली कहँवा छँह
चारु ओर से निकलत बा आह
बंद भइल बा सगरो के राह
अब नइखे कवनो मन में चाह।

हिन्दी भुला गइल

सूरत के फेर में पड़ के
सीरत भुला गइल
अंगरेज बने के फेर में
हिन्दी भुला गइल
ना रह गईनीं कवनो काम के
अयोध्या छितरा गइल
जमाना तरस खाये देख के
नसीहत मिलत रह गइल
साईस समझत रहे चाल घोड़ा के
सीध करत रह गइल
हुल्लड़बाजन के का बा पूछे के
डंका बजावते रह गइल
एह सबके चक्कर में
हिन्दी भुला गइल।

दुआरे बरिआत

दुआरे बरिआत जब आइल
समधी के मुरेठा भुलाइल
समधी के कम समधिन के
कुछ अधिका बुझाइल
मजाक समधी से अधिक
समधिन से भइल
बाजा बाजत रह गइल
केहु के ना बुझाइल
मुरेठा मिलल ना मिलल
कि भुलाइले रह गइल
दुआरे बरिआत आइल गइल
ना जनाइल
समधी समधिन के लगा के
खूब गारी दिआइल
बती भक भूक करत रह गइल
कबो बरे त ऽ कबहिन्यों बुताइल
बरात दुआरे आइल
समधी के मुरेठा भुलाइल।

सुतल बाड़े सईयाँ

टुटी गइले नीनिया
ए राम रइया
सुतल बाड़े सईयाँ
ए राम रइया
हँसेली सभे सखिया
ए राम रइया
मराई गइले मतिया
ए राम रइया
भुलाई गइले रहिया
ए राम रइया
नाहीं अइले कन्हैया
ए राम रइया
लेत बाड़े जम्हइया
ए राम रइया
जागि गइले सईयाँ
ए राम रइया
अब बहेला पुरवइया
ए राम रइया
बोलावे देवी मइया
ए राम रइया
खेले कूदे कन्हैया
ए राम रइया
जाग गइल दुनिया

ए राम रइया
टूटी गइले नीनिया
ए राम रइया

बदल गइले समझ्या
ए राम रइया
पार भइले नइया
ए राम रइया
नाहीं रहले दुखिया
ए राम रइया
गाँवें गाँवें मुखिया
ए राम रइया।

हम ना जाइब कचहरिया

हम ना जाइब कचहरिया
अबहीं दुपहरिया भइल बा,
कुछेक दिन पहिले सुनले रहीं
शहरिया लुटाइल बा
ई लुटेरवन के मारे दिन भा रतिया
नीन हराम भइल बा
पुलिस सिपहिया के हाल त 5
कुकुर बिलार के भइल बा
पहरेदार हवन कवना काम के
जब सभ अकिल हेराइल बा
सभ से नीमन बडुए भइया
घर में चुपचाप रहल बा
नइखे कतहुँ आवे जाये के
मारकाट सगरो मचल बा
सहमल बिया दुनिया
हम ना जाइब कचहरिया।

सभे जान गइल

ए गोरिया तोहरा
गुमान कवना बात के,
खाद-पानी के
जोगाड़ मुशिकल भइल बा,
कवनो ठेकाना नइखे
दिन अउरी रात के,
अचके में तोहार मतिया में
का घुस गइल बा
काहे चलत बाडू
तुहुँ बउरात बे बात के
साँचहुँ जिनगी काटल
पहाड़ भइल बा
दुखवा तंग करत रहत बा
हरदम दिन-रात के
झुठहुँ के रूपवा में
मनवा भुलाइल बा
कवनो कामे ना आई
रोवे पड़ी रात बिरात के
सचमुच एही में मनवा तोहार
लपटाइल बा
अब त सभे जान गइल
तोहार अवकात के।

बान्हीं के पगरिया

बान्हीं के पगरिया राजा
गइले खेतवा के ओर भोरे-भोर
नइखे कवनो लवटे के
उनुकर ओर छोर
कान्हीं प ऽ लउरिया धइले
दहिने हाथे लोटवा के डोर
राजा भोरहरिये गइले
पूरबारी खेतवा के ओर
अबहीं से अइले नाहीं
खरमेटाव कइले नाहीं
दतुअनिया त ऽ घरहीं गइले छोड़
पिया अकृतइले
गइले खेतवा के ओर
कवना उपइया से
सईयां के बोलाई हमहुँ
देवरवो अबहीं नइखे अँखफोर
पगरिया बान्हीं बलमा
गइले मोर खेतवा के ओर।

एकर गारंटी के लीही

कब तक घरवा में होखि ना चोरी
एकर गारंटी के लीही रानी मोरी
चोरवन के चाल त ऽ छिपल नइखे केहू से
ओहनी के गतिविधि बूझे ऊ मरद से
कतना कुछ लिखीं गाथा ओरात नइखे
ओहनी के छुदरई से कुछुओ घोंटात नइखे
घरवा से ले के देसवो त ऽ परेशान बा
सुरुज उदित भइले आगे दिवसावसान बा
होनहार के कवनो खास पोंछ ना होखे
हर मरदानगी के कवनो मोंछ ना होखे
तबहियों हथवा मोंछिया प ऽ चल जाला
देखि के बहुत लोगन के पाँव उखड़ि जाला
लोग भाग पराय लागला गिरत परत भहरात
बुझा जाला नीमन से आपन अवकात
सीमा के नाम सुनते बहुत जना सिकुड़ जाला
तोप के गोला के गरजल सुनि के कुकुड़ जाला
तबहियों लाज डर छोड़ि के बनल मुँहबोला
बिजुरी जब अकासे तड़तड़ाली
त ऽ कहेलन धरती डोलल
ईहे जिनगी प ऽ करत रह गइले गुमान
आज तक ले उनुका ना बुझाइल
आपन नफा-नुकसान
कहत बाड़न बुड़बक अयोध्या आपन मन के बात
अइसन लोगन के आपन बेवहार से मिलत रहला लात।

जाम पहचान बा

आरा शहरिया के भइया
जाम पहचान बा
ठाँवे-ठाँवे बनल
फल मिठाई के मचान बा
केहू कवनो उपाय करी
तबहियों जाम से जान ना बाँची
बाईपास रोड जब तक ना बनी
इहे बात बा साँची
कतनो अधिकारी अइहें जइहें
कवनो फर्क ना पड़ी
पुलिस कतनो कप्तानी करे
चाहे घुमावे डंडा छड़ी
शहर के जनता मुअत जीअत बा
जाम में हर घड़ी
कतनो एम्बुलेंस सायरन बजावे
चाहे रोगी के बंद होखे नड़ी
हे भगवान अइसन जाम से
हमनी के निजात दिलवाव
शहर भर के रोगियन के
परान के बचाव।

फुलवरिया में

फुलवरिया में जनि जा ए मोरी ननदी
जहँवा नागवा करे फुफकार
फुलवा लोढ़त जब रहबु ए मोरी ननदी
अचके में करबु तब हाहाकार
नाहीं रहिहें तोहार भइया ए मोरी ननदी
हमरा पऽ तोहार नइखे एतबार
हमरो तऽ बतिया मान लऽ मोरी ननदी
फेरु से करि के मनवा में विचार
नाहीं तऽ होखि जग हँसाई ए मोरी ननदी
बिअहवा ना होखिहें तोहार
अकेलहीं फुलवरिया जनि जा ननदी
जहँवा आवत-जात हजार।

खा के भंगिया के गोला

बउरा गइले सईयाँ,
बउरा गइले सईयाँ
खा के भंगिया के गोला
औघड़ दानी कहीं
कि कहीं बम-भोला
बसहा सवार हो के
घुमे गाँव टोला
बउरा गइले सईयाँ
खा के भंगिया के गोला
बउरा गइले सईयाँ

बर के बराती में
गावे झूमे भूत-प्रेत बकलोला
केहू चले पैदल,
केहू हाथी घोड़ा,
केहू चले पलकी में
खात हिचकोला
सगरो हरहोर भइल
बरात आइल भारी
रंग रोगन कइल सभ चोला
बउरा गइले सईयाँ
खा के भंगिया के गोला
बउरा गइले सईयाँ।

माई के याद करीं जा

माई के याद करीं जा
आई जा याद करीं जा
कबहियों ना माई के भुलाई जा
ना रहिती माई
बबुआ कइसे जनमते
उहे बबुआ जबे ना तबे
कइसे आँख गुड़ेरते
तबो माई हँस के रह जाली
बबुआ बेमतलब माई के
बक-बक बकेलन गाली
एकरा बादो माई
सोझा रखे भोजन के थाली
रात दिन चिंता में बबुआ के रहेली माई
तनिको सरदी बोखार भइला से
मंगवावली दवाई
माई त माई हई
जनि उनुका के भुलाई
ममता के भंडार हई
केहू कतनो करज चुकाई
माई के रिन से
कबहियों छुटकारा ना पाई
एके दिन ना रे भइया
रोज रोज याद करीं माई
जनम लेला के फर्ज निभाई।

चुहिया अस लुकाइल बा

अरे जिन्ना के जामल
शेखी खूब बघारत रहले
हर वार पऽ जब प्रहार
होखत बा
तब काहे रोवे लगले
कवनो सूरत में ना बचबे
चाहे आपन दादा के बोलइबे
अइसन तू मार मरइबे
उठ के पानी ना पीअबे
पगला पाकिस्तान के हाल
कुकुर बिलार अस भइल बा
हर मोरचा पऽ मार खात बा
ओकर अकिल हेराइल बा
आगे बढ़े के हिम्मत ना
ओकरा पीछे जात लजाइल बा
पूरा पाकिस्तान थू थू करत बा
जाने कहँवा मुनीरवा लुकाइल बा
पाक सेना के हौसला पस्त भइल बा
चूहा चुहिया अस बिल में लुकाइल बा।

आइल बाड़ी फुआ

ए माई
का हो बबुआ
मन करत बा
खाये के पुआ
ए बबुआ
का हो माई
घर में घीव नइखे
ए माई
का हो बबुआ
तब का होई
ए बबुआ
का हो माई
बाबूजी जब अइहें
दुकान से
सब कुछ लेबे जइहें
ए माई
का हो बबुआ
मन करत बा
खेल के अइतीं जुआ
तब ले तू बनवले रहीहऽ
हमरा खातिर पुआ
ए बबुआ
का हो माई
अइसन काम
मत कबो करी हऽ
आइल बाड़ी तोहार फुआ।

ई लोकतंत्र हऽ

जब तक एह लोकतंत्र में
खरीदात बिकात रही
तब तक पइसा वाला के
बिछल विसात रही
हाह हूह से लोकतंत्र कबो घबराये ना
केहू के चकमा देबे से कबो चकमकाये ना
एही में केहू बा अइसन
जे काम निकालल जानत बा
अइसनो कुछ बउड़म बाड़े
जे माटी सानत बा
ई लोकतंत्र हऽ भारत के
एह में अंगूठा के बड़ा महातम बा
जोड़-घटाव बा जेकरा मालूम
उहे जानत दशमलव लघुतम बा
लोकतंत्र में नेता आ जनता के
गुणा-भाग जानल जरुरी बा
पक्ष विपक्ष दुनों के एक दोसरा में
सेन्ह मारल जरुरी बा
तबहिनिये मजबूत लोकतंत्र कहल जाई
नाहीं त ऊ मुअला में गिनल जाई
का हो लोकतंत्र तोहरा प कतना चर्चा होला
बाकी जेबी से ना खरच करे लऽ एको अधेला
एही से तोहरा दुआरी पऽ लागल रहे ला झमेला।

भगमनिया

भगमनिया खेत खरिहान में
भर जिनिगी जीअल मरल
कबहियों ओकरा बचवन के
पेट ना भरल
जब ले जीअल भगमनिया
भाग्य प टिकल रहल
तबहियों ओकर जिनिगी
एको इंच एने ओने ना
बढ़ल ना घटल
ना जाने काहे ऊ भाग्य के
घुट्टी रहे पीअल
सभे समझावत रह गइल
बाकी शबरी जइसन पीछे ना हटल
रात दिन राम राम रटत रह गइल
भगमनिया भाग्य प अटल रह गइल।

गोरखधंधा

मन हमार मनोरंजन छोड़ के,
तीसमारखाँ बनल चाहत रहे,
अइसन आइल आन्हींपानी
सब कुछ उजारपुजार देले रहे
अब त डींग हाँके के
मन में बल कहँवा
तिनका के सहारा भी ना बाँचल रहे
अब त अइसन दिन आ गइल
गरदन प लगातार छुरी चलत रहे
गोरखधंधा में जिनिगी अइसन पड़ल रहे
ओकरा से पिंड छोड़ावल मुश्किल भइल रहे
गिन गिन के दिन कटत रहे
गिरगिट अइसन रंग त हमार बदलत रहे
गरीबी में करीबी से मुँह लुका लुका के
एने ओने दिन रात घूम-घूम के
समय बीतावल जात रहे
ओइसन बुरा हाल में केहू
हमरा के मदद देबे खातिर तइयार ना रहे
सब समय समय के बात बा
जे कबहिन्यो नून मरचाई के मोहाल रहे
ओकरा के आज हम देखनी हऽ
रमुआ से मोबाइल पऽ
हमरा सोझा बात करत रहे।

चरवाही

गाय भईसी के कइनी चरवाही
नोकरीयो में रहीं त
गाँवे लागल रहे आवाजाही
आज नूं हम पंगु बन के
झेलत बानीं तबाही
हम जानत बानीं एह सब
रोवला गइला के
कवनो माने मतलब नइखे
अंतिम विदाई तक ले
आपन सौगात कामे अइहें
दोसरा के असरा प
कब तक जीअल जाई
जब बोझ ढोवे खातिर केहू
तइयारे नइखे
हम एह बात के
नीमन से जानत बानीं
ई दुरदसा कइले बा
हमार लापरवाही
अब हम ना करब
गाय भईस के चरवाही।

रिक्शा हमहुँ चलाइब

बाबूजी पढ़ाई में मन नइखे लागत
रिक्शा हमहुँ चलाइब
भीड़भाड़ कबो रही तब
तोहरा के पहुँचाइब
आज के जुग में
नोकरी नइखे मिलत
चोरी क के हम ना खाइब
कम पूँजी में रिक्शा मिल जाई
बैंक से कर्ज पा जाइब
मेहनत क के किश्त भरब
दिन रात देह ठेठाइब
तोहरो उमिर त थाक गइल बा
बइठा के हमहुँ खिआइब
बाबूजी हमहुँ रिक्शा चलाइब
तोहार रिक्शा त कहिये से टूटल बा
टूट गइल बा तोहार देहिया
तोहरे में लागल बा नेहिया
अब तोहरा कुछ करे के नइखे
रिक्शा हमहुँ चलाइब
ई हमनी के खानदानी पहचान बा
एकरा के कवनो हाल में ना मेटाइब
बड़े बड़े कवि लेखक लोग
लिखले बा रिक्शा पऽ
कबो कबो तोहरा के कविता कहानी सुनाइब
हमहुँ रिक्शा चलाइब
बाबूजी रिक्शा शीर्षक कहानी के
नायक तोहरा के बनाइब
हमहुँ रिक्शा चलाइब।

हैप्पी फादर्स डे

आज बहुत लोग
“हैप्पी फादर्स डे”
ना जाने काहे खातिर
मनावत बा
काल्हे लोग कहत रहे
ई बाप ना हऽ रे
राछस हऽ
सभ केहू के
सतावत बा
अजब मजाक उड़ावल
जात बा
बाबूजी के नया धोती कुर्ता
पेन्हा के
टूटल कुर्सी पर
बइठावल जात बा
ताली बजा बजा के
“हैप्पी फादर्स डे”
हँस-हँस के कहल जात बा
तरह तरह के
केक काट-काट के
खिआवल जात बा
आज घर-घर में
बाबूजी दिवस माने फादर्स डे
मनावल जात बा
पानी-पानी रटत रटत
बाबूजी के कंठ सूखल जात बा
हैप्पी फादर्स डे मनावल जात बा।

कुछ पेंडिंग बा

मंजिल छुवे में मत देर करऽ
अबहीं बहुत कुछ पेंडिंग बा
निर्णय बहुत लिआइल बा
अउरी कुछ स्टैंडिंग में बा
हर केहू आपन-आपन ढंग से
जीये के तरीका खोजत बा
आँख मिचौली खेल खेलत बा
ना जाने का खोजत बा
एह संसार में जे केहू आइल बा
सभे कवनो ना कवनो
पेपर लीक करत बा
मचल तहलका देश भर में
लइकन के चिंता के करत बा
आपस में तू-तू मैं-मैं सभे करत बा
लइकन के हक में
एनटीए कहँवा कुछुओ करत बा
एके भरोसा बा
सुप्रीम कोर्ट केकरा पक्ष में
फैसला सुनावत बा
एकरे के का
विकसित भारत कहल जाई
विद्यार्थियन से काहे अदावत बा।

फेसबुक

मरद मेहरारु
लइका लइकी
तरह तरह के
रूप रंग में
फेसबुक पर
आवत बा
मटकी मार के
हाथ चमका के
कमर हिला के
सब केहू से
एके बात पूछत बा
हम कइसन
लागत बानीं
लाइक करके
बताई जा
देख देख के
मन माहुर अस
हो जात बा
यदि केहू से
कुछ कहे के
दुस्साहस करब त
बेमतलब झौवा
कपार पर
सवार हो सकत बा
रील बनावे के चक्कर में
इज्जत के बेचल जात बा।

चिरई

फुदकत बाड़ी चिरई
घरवा अंगनवा
देखत बाड़ी रहिया
नाहीं अइले सजनवा
सजइले रहीं मन में
नीमन सपनवा
नाहीं होखी पूरा तऽ
घुट घुट के
निकल जाई परनवा
सब कुछ रहि जाई
तँवाइल एहिजे
घरवा दुअरवा
फुदकत बाड़ी चिरई
घरवा अंगनवा
नाहीं अइले अबले
हमरो सजनवा।

ताली

गाँव-गाँव में
शहर-शहर में
घूम-घूम के
खूब बजवलीं ताली
हर जगह लोग
आपुस में इहे बतिआवे
एकदम ई हउवे जाली
जवन फेर में
सगरो घुमलीं
हाथ रह गइल
खाली के खाली
पेट बेचारा
इंतज़ार करत रह गइल
बहुत दिनन तक
कबो ना भेंटाइल
भरपेटाह नीमन थाली
जहँवा-जहँवा हम गइनीं
कतहुँ ना
विश्वास बनवलीं
लोग बाग
हमरा के देखे आ
सामान के करे रखवाली
घूम-घूम के सगरो हम
खूब बजवलीं ताली।

बहे पुरवइया

बहे पुरवइया, बदन झकझोरे
निनिया ना टूटे सनम भोर-भोरे
पीरीतिया पसारे, प्यार पोर-पोरे
छलकत बा अँखियाँ में लाल डोरे-डोरे
निनिया ना टूटे सनम भोरे भोरे

पिया परदेशिया बिछौना ना छोड़े
पकड़ले बा चदरिया कोरे-कोरे
बहे पुरवइया बदन झकझोरे

घरवा अंगनवा में सासु ननदिया रे
जात बानीं हम सगरो झाड़ू से बहारे
निनिया ना टूटे सनम भोरे-भोरे

फूटली किरिनिया मुस्कात आवे धीरे-धीरे
जात बानीं हम सगरो झाड़ू बहारे
जुल्मी पुरवइया तऽ देहिया के
पुरनको दरदिया उभारे
निनिया ना टूटे सनम भोरे-भोरे।

पबजी

बबुआ मोर
तोहरा के समुझावत बानीं
पबजी छोड़
पढ़ लिख के बन जा ज्ञानी

माई मोर
एकर नइखे
दुनिया में कवनो शानी

बबुआ मोर
मतकरऽ मनके
ना त मिट जाई निशानी

माई मोर
नइखे कवनो चिंता फिकिर
रही कि जाई जवानी

बबुआ मोर
काहे तू अइसे बतिआवत बाड़ऽ
जइसे अभिमानी

माई मोर
समझ के फेर बा
हमरो से केहू बा स्वाभिमानी
पढ़ाई लिखाई के कहिये हम
छोड़ छाड़ देले बानीं
एही पबजी खेले खातिर
जान दाँव पर लगा देले बानीं।

बाबा विश्वनाथ

ए बाबा विश्वनाथ हो
कब से बना के रखबऽ
हमरा के अनाथ हो
हम कुछ माँगत नइखीं
दरसनवा के भुखाइल बानीं
हमरा के काहे राखत नइखऽ
अपना साथ हो
बेलपत्र हाथ में बा
जल के लोटा साथ में बा
एको बेर फेर द
हमरा माथवा प हाथ हो
ए बाबा विश्वनाथ हो।

हो गइले पागल

सुन ऽ ए भइया मोर
हमार बबुआ विदेशी हो गइल
ट्रेनिंग करे के नाम प
छव महीना खातिर जापान गइल
ओहिजा से खबर भेजलस
बाबूजी समय बढ़ गइल
अब हम डेढ़ साल के बाद
आरा आइब
माई दुखी भइल होखी
तब ओकरा के मनाइब
ई सभ बात सुन के
पहिले त नीमन लागल
बाद के कहानी सुन के
बाप मतारी के कपार फाटे लागल
अब त आरा आवे के नाम प
तरह तरह के बहाना बनावे लागल
बबुआ के बुरा हाल सोच के
बाबूजी माई हो गइले एकदमे पागल।

मातृदिवस के बहाना बना के

माई बिना सून बा घरवा
माई बिनु सून बा दुआर रे
हथवा के ले ले माई झाड़ू बढनिया रे
भोरहीं बहारे ली घरवा अंगनवा रे
धीरे-धीरे बबुआ के देहिया दबावेली
फूटल किरिनिया कह के जगावेली
माई बिना बबुआ के दीही के दुलार रे
माई बिनु मिली नाही बबुआ के प्यार रे

बबुआ के नींदिये माई जागे अवरु सुतेली
बबुआ के खिआ के माई अपने त खा ली
बबुआ के राति दिन करे चिंता फिकिरिया
माई बिआ त सगरो बडुए अंजोर रे
माई बिना घरवा अंगनवा हो जाला अन्हार रे
कतहुँ से अइला प माई पूछे हाल-चाल रे
तनिको उदास देखे त
आँचर से बबुआ के पोंछे गाल रे
हँसत देखि के रूपवा माई हो जाली निहाल रे
माई के करजा चुकाई नाही केहू रे
माई के करनी भुलाई कइसे केहू रे?

मातृदिवस प माई के केहू याद करे भा ना करे
रग-रग में समाइल बडुए माई के साँस रे
हर घरी माई-माई मुँहवा से निकलला
दुखवा अफतिया में माइए जगावली विश्वास रे
एही माई के कपूतवन सब भेज देलन
अनाथालय में करे खातिर अधिवास रे
धिक्कार बा अइसन बेटवन के
जे तुर दिहल माई के आस रे।

जुलुमी पुरवइया

जुलुमी पुरवइया
जुलुम कइले बिआ
नयका त नयका ह
पुरनको दरदिया के
बढ़वले बिआ
मुँहवाँ प लागे नीमन
पीठीआ में पसीना
बहावत बिआ
जुलुमी पुरवइया
जुलुम कइले बिआ।

नेता

नेता लोग आपन खेती खातिर
खून पसीना बहावत बा
जनता के जनार्दन कह के
झूठ साँच फुसलावत बा
जब कुरसी पऽ काबिज हो जाई
जनता के भूल जाई
हर पाँच बरिस प इहे होला
जनता बुड़बक ढोवे झोला
जनप्रतिनिधि भइला के बा गुमान
जनता के करे तब अपमान
सामाजिक काम खातिर आवऽ
व्यक्तिगत रिश्ता मत बनावऽ
वोट देबे के होखी त दीहऽ
ना त आपन राह ध लीहऽ
अइसन अहंकारी अदिमी के
सबक सिखावल जरुरी बा
हमरे से राज करे ल
ई बतावल जरुरी बा
जनप्रतिनिधि कवना काम के
जे जनता के भगावत बा
अपने मुँह मीटू बन के
आपन गुन गावत बा।

तपिश

आसमान से रोज रोज
तपिश गिर रहल बा
देहिया के सहे में
दुलम हो रहल बा
इलेक्ट्रॉल पी पी के
कब तक जीअल जाई
कहिया ले छने छने
मुअल जाई
प्रकृति के दोहन
कब ले कइल जाई
प्रकृतिवादी संघो के देखले जाई
पहाड़ तऽ धधकत बड़ले बा
जंगलो में आग त लगले बा
ई मौसम अदिमी जीव खातिर
दुश्मन भइल बा
दिन-रात निकले से पसीना
देहिया सुस्त भइल बा
कूलर आ एसी
सब फेल हो गइल बा
लोग तऽ बरफ के चदर
खोज कर रहल बा।

पियवा शराबी

पियवा शराबी
मिलल बा सखी री
कवना जनम के
पाप फल हम
भोगत बानीं री
सुबह शाम नशा में
रहला टर
समझइला प ऊ
देबे ला गारी
कइसन भइल समाज
सब कुछ
सहे खातिर
बनल बाड़ी नारी।

केने बाडऽ बबुआ

जब से माई गइल
बबुआ ना सुनाइल
तब मन बउरा गइल
एक दिन जोर से चिचिआइल
हमार हाल जान के
माई घबराइल
हाथ हमार
चहलस धइल
ना पकड़ाइल
जाने कवन लोक से
ममता फफाइल
केने बाडऽ बबुआ
आवाज कान में आइल।

जिला ससराँव

छोड़ के गाँव मंगरावँ
गइनीं जिला ससरावँ
गाड़ी पकड़नी
हम चल गइनीं
मराठवाड़ा
ओहिजा सीखनी मराठी
एगो दुकान में
बिना पर्इसा के खइनीं
चले बेरिया जब
मंगलस पइसा
कहनीं देत बानीं
तब कहलस
काहे देरी करत बाड़ऽ
बेमतलब के
हुज्जत करे लागल
तब हम कहनीं
हव का तू पागल
तब हाथ भांजे लागल
तब हम ओह के
मरनी बाँस फराठी
शहर बीच में
शोर मच गइल
हउवे ई ससरावीं
ई त हउवे बिहारी खाँटी
एकरा से केहू पार ना पाई
तइयार हो गइल करे खातिर हाथापाई।

बगावत

ए बबुआ
मेहरी के मइल छोड़ावत
लाज ना लागल तोहरा

ए बबुआ
बाबूजी के देह दबावत
काहे लाज लागत बा तोहरा।

बताव बबुआ बाबूजी से
बगावत काहे कइलऽ
दांत बाड़ऽ चिहरले
ना शरमइलऽ
जात बाड़ऽ अदालत
फाइल कांखे दबवले

कइसे रहबऽ सलामत
आपन मन के भइले
बताव बबुआ
बाबूजी से बगावत
काहे कइलऽ
छन भर में सब कुछ
माटी कइलऽ ।

पाती

‘पाती’ प्रेम के थाती हऽ
रखीहऽ बबुआ सम्हार के
एकर ते बीत गइल जमाना
बाकी अबहीं तक ले द्विवेदी जी
बांटत बानीं प्यार से
अपने तऽ खुद लिखते बानीं
लेखकन कवियन से भी
बार बार निहोरा कऽ के
लिखवावत बानीं बड़ दुलार से
शतक लगा के बाजी मार लिहलीं
बल्ला बड़ बरियार से
चिरंजीवी होखीं द्विवेदी जी
‘पाती’ सभकरा के भेजत रहीं
ईहे ईश्वर से प्रार्थना हमार बा
हरदम रउवा मुस्कात रहीं
भइल होखी कवनो चूक
पाती लिखे में हमरा से
बइठल जाई करे बतकही।

रउआ सम्मान में

आज हमार मन के भाव
रोकला से रोकत नइखे
तीरसठ बसंत के अवसर पऽ
प्यार के कइसे करीं इज़हार
ई हमरा बुझात नइखे
युगल जोड़ी आबाद रहे
शतक लगावे के तैयारी में
जीवन में सुख शांति बनल रहे
मौज-मस्ती खूब होखे जिनगी के गलियारी में
चांद सितारा जइसन चमक बनल रहे
देखि के अन्हरिया झटपट बदल जाये उजियारी में
रउआ सभे के सम्मान में
मन हमार अखण्ड सौभाग्य के कामना करत बा
रउआ सभे के प्रसन्नता खातिर
दोस्त अयोध्या हाथ जोड़ विनती करत बा
हे परमपिता परमेश्वर!
युगल जोड़ी पऽ किरपा बरसाईं
ई लोग के सुखी रखीं
इनकर जीवन से आधि-व्याधि भगाईं
प्रेम मुहब्बत रहे बनल जवन जवानी में
आजुओ उहे कायम रहे अस्सी के मर्दानी में।



प्रो. (डॉ.) अयोध्या प्रसाद उपाध्याय

- जन्म तिथि : 24 सितम्बर 1949
शिक्षा : एम. ए. (हिन्दी), पी.एच.डी।
सम्प्रति : सेवानिवृत्त प्राचार्य एवं अध्यक्ष स्नातकोत्तर हिन्दी विभाग
वीर कुँवर सिंह विश्वविद्यालय, आरा, (भोजपुर), बिहार।
अभिरुचि : हिन्दी और भोजपुरी की अनेक साहित्यिक मासिक पत्रिकाओं का पठन, साहित्यिक तथा सामाजिक गोष्ठियों एवं आयोजनों में सम्मिलित होना, अनेक समाचार पत्रों को पढ़ना, दूरदर्शन पर प्रेरक धारावाहिकों को देखना और यदा-कदा देशाटन एवं तीर्थाटन करना साथ ही संत महात्माओं के सान्निध्य में रहना।
प्रकाशन : हिंदी और भोजपुरी की विभिन्न साहित्यिक पत्रिकाओं में कहानियाँ और कविताएँ, यात्रा वृत्तांत, निबंध, संस्मरण और पुस्तक समीक्षाएँ।
कृतियाँ : ओ मेरी जिंदगी (काव्य संग्रह), श्रीगुरुज्ञानसुधा (काव्य संग्रह), आज जा रहा गाँव (काव्य संग्रह), भोजपुरी की व्यावसायिक शब्दावली का भाषावैज्ञानिक अध्ययन, बहूरानी (हिन्दी कहानी संग्रह), x-पोस्ट : सुलगते सवाल (हिन्दी कविता संग्रह)
स्थायी निवास : ग्राम+पत्रालय - मंगरावँ, कछवां, रोहतास।
संपर्क : 'साकेत', डी. एम. कोठी रोड, आरा (बिहार)।
मो. नंबर: 9470640432, 9546819656
ईमेल आईडी : ayodhyaupadhyay@gmail.com



ISBN 978-93-92703-41-6



सृजनलोक प्रकाशन, नई दिल्ली